

# పెంజీకటి కవ్వల.....

శ్రీమతి ఆర్. వసుంధరా దేవి

త్రోలుత ఆవూరు చిన్నదే అయినా రెండు ఆర్ప్యకాలేజీలూ, ఇంజి  
నీరింగ్ కాలేజీ, చిన్నతరహా పరిశ్రమలూ ఒక్కొక్క, పల్లెలనుంచీ వలస  
వచ్చే జనంలో అనేకమైన కాలనీలు పెంచుకుంటూ బాగా విస్త  
రిల్లింది. ఆ కాలనీల్లో శ్రీవగర్ కాలనీ ముఖ్యమైనదీ, అలదమైనదీ,  
చెప్పకోదగినదీను. ఊళ్లోవుండే సంపాదనాపరులూ, నాలుగింకెల  
జీతాలవాళ్ళూ అక్కడే వుంటారు. అంత సంపాదన లేకపోయినా ఉన్నట్లు  
కన్యించాలనుకునేవాళ్ళూ, రిటైర్మెంట్ పెద్ద ఉద్యోగస్తులూ కూడా  
అక్కడవున్నారు.

అక్కడండే మేడలు మామూలు మనుష్యులు కట్టుకునే  
ఆశల మేడలు. అక్కడ నివసించేది సామాన్యుడు కోరుకునే కోరికలూ,  
కనే కలలూను. ఆ విషయం అక్కడండేవాళ్ళకూ తెలుసు. అందుకనే  
యింకా ఏక్కువగా మనుష్యులు ఊహించుకునే స్వర్గంలోని దేవతల్లాగా  
ఉండటానికి శాయశక్తులా కృషిచేస్తారు. ఇతర మనుష్యుల ఉనికిని  
వారు గుర్తించరు. సగంమంది అమెరికాకో, ఇంగ్లండ్కో, కెనడాకో,  
ఆస్ట్రేలియాకో వెళ్లి వచ్చినా వున్నారు, లేక వాళ్ళ బంధువులవరో  
ఆ దేశాల్లో వున్నారు. మిడిల్ యూస్ట్ కూ, సౌత్ యాస్ట్ ఏషి  
యాకూ వెళ్లి వచ్చినవాళ్ళు ఆ విషయం పెద్దగా చెప్పకోలేరు.  
ఫారిన్ రేజియో గ్రాంలూ, ఇంపీరియల్ బ్లెండర్లూ సామాన్య విష  
యాలు. ఇట్లాండే నెలకో పట్టువీర విధిగా కొంటారు. ఒకవెలలో  
బాటినిక బరిబాతులుంటే యింకో నెలలో నెమళ్ళు, మరో నెలలో  
కెట్లు, తరువాతి నెలలో దేవాలయాలూ యింకా చిన్న విచిత్రాలూ  
వుంటూ వుంటుంది ఆ వీరల్లో. వస్తువులు కొనడం వాళ్ళకు వీల  
అవుతుంది. వాటివల్ల మరణిపోవటంకూడా తప్పనిసరియైన విషయమే.  
సామాన్యులుండే ఈతిబాధలు-గయ్యాలి అత్తలు, అడవిబిడ్డలు,  
వరిగా చూడని మొగుడు, జబ్బులు లాంటివికూడా వాళ్ళకు వున్నట్లు  
విన్నూడా కనబడదు.

ఇటువంటి మనుష్యులుండేటోటు దేశలోకం కాకుండా ఏబా  
వుంటుంది? అయితే దానికి ఒక చిన్నలోటుంది. ఆ కాలనీ వెనకనే,  
దాని గోడల క్రిందనే అనుకునివుండే స్మశానమే ఆ లోటు. కాలనీ దాని  
వేపుకి నీవు త్రిప్పి వుంటుంది. మొదటి వరుస యిండ్లకు పెరటి  
వేపుకు వెళితే బాగా కనిపిస్తుంది - బాగులేకుండా కనిపిస్తుంది.

అక్కడికి రోజూ రెండో, మూడో పీనుగులు తప్పెట్లతో వస్తుం  
టాయి-మట్టె, మసై పోవటానికి. శీతాకాలంలోనూ వూళ్లో ఏవైనా  
వ్యాధులు వ్యాపించినప్పుడూ ఒక్కోనాడు పది కూడా వస్తాయి. తీరిక  
వేళల్లో ఆ యిళ్లలోని పనివాళ్ళూ, వంటవాళ్ళూ మాత్రం వెనుక  
దొడ్లలో చేరుతారు. శవం వృత్తాంతం తెలిసినదీ, ఊహించుకున్నదీ  
ఒకరితో ఒకరు చెప్పకుంటూ చూస్తూ నిల్చుంటారు. 'విశేషమైన'  
శవం వచ్చినప్పుడు గోడలమీద విక్కి కూర్చుని అవతల ఏద్యేవాళ్ళనో,  
ప్రక్కన నిలుచున్నవాళ్ళనో పిలిచి సావకాశంగా మాట్లాడి విషయ  
మంతా వివరంగా కనుక్కుంటారు. వీలున్నంతసేపు అక్కడ నిల్చుని  
చూస్తారు. అది రోజూచూసే 'పాడే' అయినా, అదేదో గొప్ప రస  
వత్తరమైన విషయమైనట్లు మళ్ళీ అక్కడికి చేరుతూనే వుంటారు  
వాళ్ళు. యజమానులు మాత్రం అటువైపురారు. పూడ్చే శవాలైతే  
వాళ్ళకేమీ సంబంధం వుండదు. కాలేవాటిలోనే చీకాకు. ఒక్కోసారి  
ఏమరుసాటున నంజె వెలుగుల్ని చూచిన 'అమ్మ'గార్లు వాటిని కాష్  
జ్యాలని యుడనుకొని తలుపులు మూయడంకద్దు. శవం ముప్పాతిక  
కాలిన తర్వాత కమురుకంపు పైకెగసి గాలిలో కలసి కాలనీలోని  
యిళ్ళన్నిటిని మట్టివేస్తుంది. ఆ విషయం ముందే తెలుసు గమక వంట  
వాళ్ళు తలుపులు, కిటికీలు ముందుగానే మూసేస్తారు. ఏక్కడైవా  
ఒక తలుపుగాని, కిటికీ రెక్కగాని తెరచుకొనివుంటే కమురుకంపు  
యింటిలోపల ప్రవేశించి యింటిలోని వాళ్ళను ఉక్కిరి బిక్కిరి చేసి  
వేస్తుంది. ఆ వూళ్లో విలక్రిక్ క్రెమటోరియం వెలిసేవరకు  
యీ దేశలోకానికి యీ బాధతప్పే అవకాశంలేదు !

ఆ మొదటి వరుసలోనే ఒక యింట్లో డాక్టర్ సీతారాజూ  
రావుగారు వుంటారు. ఆయనైతే అక్కడండాలని అనుకోలేదు. ఊరి  
మధ్యలో వుంటేనే ఆయన క్లినిక్ కూ, కూతురు రాధిక కాలేజీకి  
దగ్గర, అనుకూలం. కాని ఆయన భార్య జయలక్ష్మి పట్టుదలవలన  
అక్కడున్నారు. అవిడ అక్కడే వుండాలని ఏండుకనుకుందో అవిడకే  
తెలియదు. ఆమెకూ కాలనీ మనస్తత్వానికి అనుడూరం. స్వతహా  
వాలా నిరాడంబరంగా వుంటుంది. 'పిచ్చి'గా వుంటుందని అనేవాళ్ళూ  
ఉన్నారు. ఆమెకు ధనవంతులంటే సద్భావనూలేదు. అక్కడే వుండ  
టానికి కారణం ఆమె కూడా చెప్పలేదు.

తానుచేసే ఏ పనికిగాని ఖచ్చితమైన కారణం చెప్పగల మన స్త్రీమితం ఆమెకు లేదు.

ఒక్కోసారి ఆమెకు చాల సంతోషంగా వుంటుంది. ఆకారణంగా మనసు ఉత్సాహంతో విగసిపడుతుంది. భర్త మీద, బిడ్డలమీద, కనిపించిన ప్రతి ప్రాణిమీదా ప్రేమ పెలు తికి వస్తుంది. జీవితంలో ఆర్థం సారం నిండుదనం తోస్తవి. తాను పూజించే లక్ష్మీదేవి కళ్ళలో ప్రశంసిత కనిపిస్తుంది. శుభసూక్తిగా నమస్కారం చేస్తుంది. ఏమిటో ఆందరానిది అర్థం అయిపోయినట్లు నిపిస్తుంది. ప్రేమ, ఆనందం, అర్థం, దేవుడు, జీవితం-అన్నీ ఒకటే అనుకుంటుంది.

ఒక్కోసారి జీవితం నిస్సారంగా, నిరర్థకంగా కనిపిస్తుంది. భర్త, బిడ్డలు, లోకంలోని ప్రతిబంధమూ అవసరాలకు పరిమితమైనదిగా, స్వార్థపూరితంగా తోస్తుంది. మంచితనం, దయ, ప్రేమ అన్ని మోసం అనుకుంటుంది. మనసులో నిస్పృహ నిండిపోతుంది. ఈ అర్థంలేనితనం ఆమెను కృంగదీస్తుంది. అటువంటి సమయంలో తాను పూజించే లక్ష్మీదేవిని చూచి 'కాగితంమీద అచ్చు కొట్టిన ఒత్తి బొమ్మ' అనుకుంటుంది. పాతబడి రంగులుమాసి పోతున్న ఈ కాగితంచూచి అందులో ఏదో వెలుగును, భావాన్ని, ప్రాణాన్ని, కృపను, ఆశీర్వాదాన్ని, శక్తిని ఎట్లా చూడగలిగాను? అని ఆశ్చర్యపోతుంది. కిటికీలోనుంచి పడే వెలుగు ఏదో కోణంలో నుంచి పడినప్పుడు ఏదో అన్నట్లు తలోనుంచి కలిగే భ్రమ అనుకుంటుంది అన్నట్లుగా.

పట్టు, స్పృశ్యత అనేవి లేకట్లు చలించిపోతుండే ఆమె శుభము ఎప్పుడూ లోపల దేనికోసమో వెతుక్కుంటూవుంటుంది. దేవోత్సాహంతో నిరంతర ప్రయత్నంలోవుంటుంది. ఎవరితో మాట్లాడకుండా, ఏమీ చెయ్యకుండా ఒంటరిగా కూర్చోని దాన్ని వెతికి పట్టుకోవాలి! జీవితానికి అర్థం లక్ష్యం అయి, అతిముఖ్యమైన 'అది' క్షీరార్ధవశాయి అయిన విషయాలాగా దుఃఖనముద్రం మధ్యన అందరాకుండ నిలిచివున్నది. దాన్ని పట్టుకోవాలి! పట్టుకోవాలి! ఆమె శుభము ఉద్యేగంలో చలించిపోతుంది... ఏమిటది? నన్ను బ్రతకనివ్వకుండా, ఊపిరాడనివ్వకుండా లాక్కుపోతున్నది, ఏమిటది? మృత్యువా? అనుకుంటుంది. అటువంటి సమయాల్లో ఆమె ఏవరితోనూ పలికదు. పూరికే అర్థంలేని చూపులు చూస్తూ కూర్చుంటుంది. శ్రావ్యమూ, దుఃఖభరితమూ అయిన సంగీతాన్ని ఏమాత్రమూ భరించలేదు. అది ఆమెను యీ వెతుకులాటనుంచి బలవంతాన ఈడ్చుకుస్తుంది. ఆమె జీవితంలో ఏర్పడిన బంధాలు, దిగంతాలకు వ్యాపించిన తీయదనాలు- ఏరుగరాని ఆనందానికి సంకేతాలు-అమూల్యమైనవి అన్నీ ఆ దుఃఖ సముద్రంలోకి అయిపోతాయి. భరింపరాని బాధావేకం గుండెను

చీల్చుతుంది. ఏ పని చెయ్యనివ్వని నిన్నకు వ ఆమెను ఆవరిస్తుంది. అటువంటప్పుడు ఎవరు పలకరించినా పట్టరాని కోపం వస్తుంది. 'ఎప్పుడూ మీ కందరికీ వేళకి తిండి, బట్టలూ అందిస్తూ కూర్చో వడమేనా నా జీవితానికి పరమార్థం? మీరునన్ను వీక్కుతినేస్తున్నారు. నా రక్తం తాగేస్తున్నారు' అంటూ విరుచుకపడతుంది. 'ఏం, పనేక్కువనుకుంటే ఎంటమనిషిని పెట్టుకుందాం' అంటాడు సీతారామారావు. పని ఎక్కువ అవడమేమిటి? అనలు పని అనేదే ఎక్కువ. నివనైనా ఎందుకు చెయ్యాలి? 'అవును. నాకు ప్రతి పని ఎక్కువనే అనిపిస్తున్నది. నివనీ జెయ్యకుండా వూరికెనే వుండాలనిపిస్తున్నది. చావాలనిపిస్తున్నది' అంటుంది కసిగా... కొంచెం చల్లబడ్డాక 'నాకు వాళ్ళంటే ప్రేమ. వాళ్ళకు అన్ని సౌకర్యాలూ కావాలనే చేస్తున్నాను. ఇష్టం తోనే చేస్తున్నాను. మరి ఎందుకు అట్లా మాట్లాడుతాను' అనుకుంటుంది.

ఒక్కోసారి ఉన్నట్లుండే ఆమెలో ఏదో భయం పుట్టుకొస్తుంది. ఏదో పోతున్నదన్న భాధ ఉవ్వెత్తుగా పొంగివస్తుంది. భర్త, పిల్లలూ అందరూ బాగున్నారనివరుసగా గుర్తుచేసుకున్నాకనే అది శాంతిస్తుంది. 'వాళ్ళమీది మమకారం ఒక్కటే నాకు జీవితంలో మిగిలింది. అదే నేను బ్రతకటానికి కారణం. అదే లేకపోతే నేను చెదిరి నాశనమై పోతాను... దేవుడనేవాడుంటే అట్లా ఎన్నటికీ జరగదు, జరక్కూడదు..... వాళ్ళకు ఏమైతే జరిగితే... వాడు దేవుడేకాడు! వాడు నాశనమై పోతాడు! వాడి సృష్టి మస్తి పోతుంది. వాడు ... నేనెందుకిలా ఆవేశపడిపోతున్నాను? ఆందరూ బాగానే వున్నారు. భగవంతుడిని శపించుకుంటూ వున్నానెందుకు?... ఈ రకంగా పొగిపోతాయి ఆమె ఆలోచనలు...

2

ఇరవై ఏళ్లు కలిసిజీవించినా జయలక్ష్మికి భర్త స్వభావం అర్థంకాలేదు. ఆమె ఆలోచనలకు కేంద్రం ఉత్తరధ్రువమైతే, ఆయన మాటలు దక్షిణధ్రువంనుంచి వచ్చినట్లు నిపిస్తాయి. సరిగ్గా ఆమె అనుకునేదానికి వ్యతిరేకంగా మాట్లాడుతాడు. కావాలని ఉద్యేక పూర్వకంగా అట్లా మాట్లాడుతాడని మొదట అనుకుంది. కాని, ఆయన స్వభావం, తన స్వభావం పూర్తిగా వేరని తర్వాత అనుకుంది, అయినా ఆయన ప్రతిమాటకీ కోపం తెచ్చుకుంటుంది. ప్రతి సంభాషణా చికాకులోనే అంతమౌతుంది. ఆయన ఆమెకు అర్థంకానేకాదు! అతను డాక్టరుగా వృత్తిలో ఎక్కువ సంపాదించలేదు. దానికి ఒక కారణం అతని నిబ్బరం. ఎవరికైనా జ్వరం రాగానే అదేదో విషజ్వరం కావచ్చునుకునో, పేరు సంపాదించాలనో, దాన్ని వెంటనే తరిమెయ్యాలని, క్రొత్తవైవ పెద్ద మందులు శరీరాన్ని అతలాకుతలం చేసేవంటిని గబగబా యిచ్చేయ్యడు. రెండో కారణం అతను ప్రతి వాళ్ళనూ ఖచ్చితంగా యింత డబ్బివ్వాలని నిలవెయ్యడు. అట్లా చేస్తే

జబ్బు ముంచుకొన్నవరకూ వాళ్ళ డాక్టరు దగ్గరకు రాకుండుక. ఈ కారణాలవలన వూరికే మందులు తీసుకెళ్లేవాళ్లే అతిని దగ్గరకు జాస్తిగావసారు. ఈ రెండూ కారణాలూ జయలక్ష్మికి ఆర్థమయ్యేవే. ఆమె హర్షించేవే. ఆయనా మాటమీద మాటవచ్చినప్పుడు 'పెళ్లాం డబ్బు తేరగావ'ందని, కష్టపడకుండానే మంచిపేరు సంపాదించొచ్చని కనిపెట్టారు. అంతే ఆనకుండా వుండదు.

పెద్దకూతురు రాధికకు వదహారేళ్లు. బి. యస్సీ. చదువు తున్నది. అరటిబోదెలాగా నవనవలాడుతూ ఏపుగా పెరిగింది. చురుగ్గా, దీమాగా, ఆకర్షణీయంగా వుంటుంది. చదువులో మంచి తెలివి తేటలుగలది తన కోరికలకూ, ఆశయాలకూ, మూర్తికట్టినట్లున్న రాధికను మాసి పొంగిపోతుంది జయలక్ష్మి. ఆరేళ్ళ చిన్న కూతురు చంద్రికను చూచినప్పుడు ఆమెకు గుండె చెరువైపోతుంది. లక్ష్యంలేని ఆవేశం వెల్లుబుకుతుంది. అది వేరేపిల్ల. మెదడులో ఏర్పడిన ఏదో లోపంవల్ల తెలివి పెరగలేదు. శరీరం ఆర్చకంగా వుండి మూడేళ్ళ పిల్లలాగా కనిపిస్తుంది. ఎప్పుడో ఒక మాట మాట్లాడుతుంది. నోట్లోంచి నిరంతరం చొంగకార్చుకుంటూ, నవ్వుతూ అందరి దగ్గరకూ వస్తుంది. బయటివాళ్ళు భయపడతారు. వాళ్ళ ముఖాల్లో చీదరింపు కనిపిస్తుంది. ఇంట్లోవాళ్ళు 'పో, పో' అంటారు. అన్నీ చూస్తున్న జయలక్ష్మికి జాలి. దుఃఖం, కోపం అన్నీ ఒక్కసారే కలుగుతవి. 'ఎందుకీపిల్ల యిట్లావుట్టింది? అదేం చేసిందని దానికి శిక్ష? అమాయకుల్ని యింత క్రూరంగా శిక్షిస్తున్నాడెందుకు ఆ దేవుడు?' అని తిరిగి తిరిగి ప్రశ్నించుకుంటుంది. ఆఖరికి కోపం వట్టలేక దానిని ఏ సాకుతోనో కసిరి తిట్టి, కొట్టి కళ్ళముందుమంచి తరిమేసుంది.

సీతారామారావు చంద్రికను గురించి పట్టించుకోడు. దగ్గరికొస్తే మెడలోని బిట్తో మూతి తుడిచి, వీపుతట్టి 'అడుకో పో' అంటాడు. రంగుల పేక ముక్కలో, బొమ్మల కాగితమో ఏదో ఒకటిస్తాడు, దాన్ని తీసుకుని ఆనందంగా వెళ్ళిపోతుంది అది. చంద్రిక పట్ల చూపబడే యీ అదరణకి లోపల చాలా సంతోషిస్తుంది జయలక్ష్మి. భర్తవిడల ప్రసవ్వుత, కృతజ్ఞత కలుగుతుంది. 'అయ్యో, అందరూ దాన్ని అసహ్యించుకుంటున్నారే...ఈ కునిష్టి బ్రతుకు ఏలా బ్రతుకుతుంది? ఏలా పెద్దవుతుంది?' అన్న ఆవేశం కలిగినప్పుడు మాత్రం అతని నిశ్చింతకు చాలకోపం, దుఃఖం వస్తాయి. 'పిల్ల యిట్లావుంటే మీకు చీనుకుట్టిపట్లన్నారేదే! కసిసం పిల్లలమీదైనా మీకు ఊర్కరలేదే! నేనింత బాధపడుతున్నాను. మీరు టెల్లంకొట్టిన తరువాత కూర్చుంటారు. ఈ బాధ్యతంతా వేవేమొయ్యసరిపందేనా? ఊహా మండిపడుతుంది...ఇలా ఘాటుగా మాట్లాడుతూవుండగానే బ్రంతా నటన, ఈ మాటలన్నీ ఊరికెనే అంటున్నాను. అంతా

అసత్యం' అనిపిస్తుంది మనసులో. చంద్రికమీది అక్కర, రాధికమీది ప్రేమ అన్నీ తాను చేసేవి. ఊహించుకునేవి. ఆడేవి. అవీ, తానూ ఒకటికాదు. అన్నీ అసత్యమే! ఆమెకు భయంవేస్తుంది. ఆలోచన అబద్ధం; బ్రతుకు అబద్ధం; ప్రపంచం అబద్ధం! భయంతో, సందేహంతో యింకా గట్టిగా అరుస్తుంది-'పిల్లలంటేకూడా అక్కర లేని మనిషి, ఏం మనిషి మీరు! మీదగ్గర విజంలేదు!' అని.

ఇటువంటి ఆవేశాలు, కల్లోలాలు, లేనిసమయాల్లో ఆమె మనస్సు సైద్ధాంతాన్ని సాములాగా స్పష్టంగా మత్తులో వుంటుంది. చివరీ చెయ్యనివ్వదు. చిన్నవని కూడా బలవంతాన చేయించాల్సిందే.

ఏడాదిక్రితం కరెంట్ షాక్ కొట్టినప్పటినుండి ఈ స్థితి మరింత తీవ్రమయింది. ఇనుపతీగమీద మామూలుగానే తడి టవలు ఆరవేద్దామని వేసింది. ఎక్కడో లీకేజీవుండి ఆ తీగలోకి వచ్చివుండిన కరెంటు ఆమెను పట్టుకుంది. భయభ్రాంతిలో శరీరానికి, మనస్సుకీ సంబంధం తప్పిపోయింది. 'అయ్యో' అన్న పొలికేకపెట్టి పడిపోయింది...ఆ తీగ తెగిపోకుంటావుంటే అప్పుడే సాణంపోయిందేదన్న విషయం భయంకరంగా ఆమె మనసును పట్టి వేసింది. చావు, బ్రతుక్కి యింత దగ్గర్లోవుండేమిటి? అయ్యో, ఎంత దగ్గర్లోవుంది! దామ్మించి ఎక్కడికి ఎలా పారిపోవాలి??

చావు, రోగం, బాధ, కష్టం - యిటువంటివన్నీ ఎందుకున్నాయి? వాటి తారినుండి తప్పించుకోడానికి మార్గమేలేదే!?

జయలక్ష్మికి ఏదో ఏటా వాళ్ళ తాత చనిపోయాడు. ఆయన దిప్పుడూ అబద్ధం అడలేదు. ఆరునెల్లు మంచంలోవుండి, ఆఖర్న 'అడుగో, నాకోసం విమానం వచ్చింది' అంటూ ప్రాణం ఒదిలాడు. తాతకి లక్ష్మి అంటే ప్రాణం. లక్ష్మికి తాత మంచితాత. తాత జబ్బుగా వున్నప్పుడు రోజూ మధ్యాహ్నం వేళల్లో ఒక చేత్తో ముక్కు మూసుకుని, మంచంలో తాతవ్రక్కవే కూర్చుని విసనకర్రతో విసిరేది. అత్యయ్యవచ్చి 'ఏమేపిల్లా, మీ తాతకి నీవంటే ప్రాణం. నీవేమో తాతని అసహ్యించుకుంటూ ముక్కుమూసుకూర్చున్నావు. శీలాల మారిదానా!' అన్నది. 'నాకూ తాతంటే యిష్టం. అందుకే విసురుతున్నాను'. 'మరి ముక్కుమూసుకున్నావే' వాననుంటే ముక్కు మూసుకోరా? అత్యయ్యమాటలు లక్ష్మి కర్ణంకాలేదు. ...తాతయ్య చచ్చిపోయాడు. అందరూ ఏడ్వారు. లక్ష్మి ఏడవలేదు. అత్యయ్య పిలిచి దగ్గరకూర్చోబెట్టుకుని 'తాత చచ్చిపోతే ఏడువవ్వారలేదే నీకు...తాత యిహలేడు' అన్నది. 'అడుగో తాత' 'ఈతాత చచ్చి పోయాడు. ణా కాల్చేస్తారు' 'పోని కాల్చేయ్యుద్దులే' 'ప్రాణం పోయాక శరీరం నిలవదు. కుళ్ళిపోతుంది...ప్రాణంలేనికట్టె ఏందుకు?' 'ప్రాణం ఎక్కడికి పోయింది?' 'దేవుడిదగ్గరికి'. దేవుడిదగ్గరకుపోతే ఎందుకేడవటం? అత్యయ్య ధోరణి లక్ష్మికర్ణం కాదు. తాతయ్య కోసం విమానం వచ్చింది, వెళ్ళిపోయాడు. లక్ష్మికి ఏడుపురావేలేదు.

తాతయ్య దేవుడిగ్గ రున్నాడు. బాధకలిగినప్పుడు. భయం వేసినప్పుడు ఏకాంతంలో దేవుడిగ్గ రున్న తాతయ్యకు చెప్పుకునేది లక్ష్మి. చాల కాలంవరకూ చెప్పుకున్నది...కాని యిప్పుటి జయలక్ష్మి వేరు. ఈమెకు చావు అర్థంకావటంలేదు చావంటే భయం. విపరీతమైన భయం.

3

ఊళ్లోకి సిటీ సర్కస్ వచ్చింది. అందరూ పిల్లల్ని సర్కస్ కు తీసుకుపోయి చూపించుకుని వస్తున్నారు. కొంచెం పెద్ద పిల్లలు 'డాంట్ల ఏం తమాషావుంది? అంతకంటే సినిమాచూస్తే ఎంతో బాగుంటుంది' అంటున్నారు. ఏనుగు స్టూలుమీద కూర్చుంటే ఎందుకు సంతోషం? పులి తాడుమీద నడిస్తే ఎవరికేం ఒరుగు తుంది? మనుషులు ఎంత పైన ఉయ్యాలలాగితే మనకేమిటి! సినిమాలో నీటి తాతల్లాంటివి చూపిస్తారు... సర్కస్ ఏమంత గొప్పగా లేదు గాని, అందులో ఒక బహుశు ఆడవేషం వేసుకుని మగ బొమ్మతో డాన్సుచేస్తాడు. చీరా, రైకా, పావడా అన్నీ విప్పేస్తాడు. అది భలే తమాషగావుంది అంటున్నారు.

రాధిక అనంతాన జయలక్ష్మికూడా వెళ్లింది.

ఆ పిల్లకు ఆరేళ్లంతాయేమో, రంగం మీదకు వచ్చింది. చిన్న మెరిసే చెడ్డితప్ప వేరే బట్టలేమీలేవు. ఆవ్వాదన లేకుండటాన ఆ పిల్ల వసితనం మరింత స్పష్టంగా తెలుస్తున్నది. సరైన పట్టు లేకుండా నిలబెట్టిన నన్ను గెడమీదికి పాక్కుంటూ వెళ్లి పైన ఫిట్స్ చేసింది. టేబిల్ మీద నిల్చుని ఒంట్లో ఎముక లవేని లేవేమో అనించేట్టుగా ఒళ్లంతా రకరకాలుగా వంచి చుట్టేసింది. ఒక్కో చుట్టు తిప్పడం అవగానే లేచి నిల్చుని, ఒక మనకార్యం చేసినట్లు మొహానిండా నవ్వుపెట్టుకొని ప్రేక్షకులవైపు చూసి చెయ్యాడిస్తున్నది. మీరు 'చెయ్యలేని పనిని నేను చేశాను. అది చూద్దానికి మీరు వచ్చారు. మీరు చూడాలని యింతదూరం వచ్చిన పనిని నేను చేశాను!' అన్నట్లు చెయ్యి వూపుతున్నది పిల్ల. కాని ప్రేక్షకుల మొహాల్లో నవ్వులేదు, ఆశ్చర్యంలేదు, కరతాళ ధ్వనులులేవు రాతి బొమ్మల్లా కూర్చుని ఊరుకుంటున్నారు. 'ఆ పిల్ల యింక ఏం తమాషావుంది? అలా గర్భంగా నవ్వగలదు?' అనుకుంది జయలక్ష్మి.

ఒక టేబిల్ మీద నాలుగు సీసాలుపెట్టి వాటిమీద చదరపు పలక పెట్టారు. పిల్ల దానిమీద కెక్కింది. పలక నాలుగుమూలలా మరో నాలుగు సీసాలు పెట్టి యింకో పలక పెట్టారు. జాగ్రత్తగా బాలన్సు చేసుకుంటూ దానిమీద కెక్కింది. ఇట్లా నాలుగు పలకలు పెట్టారు. పిల్ల పైపైకి వెళ్లిపోతోంది. నాలుగో పలకమీద మూడు సీసాలుపెట్టి తికోణపు పలక పెట్టారు. చాల జాగ్రత్తగా దానిపైకి బిక్కింది. సీసాలుపెట్టే ముసలాయన పిల్ల అంతెత్తునుంది పడిపోతే

పట్టుకోడానికి అనువుగా చేతులు పె కిచాపి, ఏమరకుండా చూస్తూ ప్రక్కనే నిల్చున్నాడు. పిల్ల ఆ పిల్లని నిల్చుని ఒళ్లంతా చుట్టు తిప్పింది అన్ని పూర్తిచేసుకుని నిల్చుని చెయ్యాడించింది. ప్రేక్షకుల్లో చలనంలేదు. ఒక బహుశవచ్చి 'చప్పట్లు ఖోటండి, ఖోటండి' అంటూ చప్పట్లు చరిచిచూపాడు. అందరూ నవ్వుతూ అందుకొని చప్పట్లు కొట్టే శారు. ఆ పిల్ల చేస్తున్నంతసేపూ జయలక్ష్మికి పిల్ల పడిపోతుందేమో నన్న భయం. ఆ భయంలోనే ఎందుకో 'ఆ పిల్లకొక మెరిసే గాను తొడిగితేనే?' అనుకుంది చాలాసార్లు 'పసిపిల్ల. పొరపాటున పడిపోతే అవిటిదయిపోతుంది. అవిటిదనం భయంకరమైనది. పసిపిల్లచేత ఎవరూ మెచ్చని యీ పనులన్నీ ఎందుకు చేయిస్తున్నారు? మీ డబ్బులు మీ కెలాగూ వస్తాయి గాని ఆ పిల్ల త చేయించాద్దు' అని మేనేజిమెంటుతో చెప్పాలనీ, రంగంపై కెక్కి అరవాలనీ అని పించింది జయలక్ష్మికి.

'ఎక్కడికి వెళ్ళినా దుఃఖపడటానికి ఒక కారణం కనబడు తుంది అమ్మకి' అన్నది రాధిక నవ్వుతూ.

అందరూ ఎందుకు దుఃఖపడటంలేదు? ఆ సర్కస్ పావతో మనకు సంబంధంలేదు. ఆ పిల్ల అవిటిదయిపోతే మనం దుఃఖ పడం. ఆ పిల్ల భవిష్యత్తు గురించి మనం ఆలోచించం. వాటిని నేర్చు కోడానికి ఎంత శ్రమపడిందో మనకభిర్రేదు. ఆ పిల్ల తీసుకుం టున్న రిస్కోలో మనకు సంబంధంలేదు. అందుకే ఆ పిల్ల చేస్తున్న పనుల్లో మనకు ఉత్సాహంలేదు. మామూలుగా చేసేవి చేస్తున్నది, అంతేకదా అనిపిస్తుంది. ఏనుగుయొక్క సహజ గాంభీర్యమూ, అడవికి రాజావంటి పులి స్వభావంలోని రాజసమూ మనకు తెలియదు. అందుకే కనికటులాంటి సినిమా దృశ్యాలకీ, దీనికి పోల్చి సాహసిస్తున్నాం. ఎదుటి ప్రాణితో 'సంబంధాన్ని' కోల్పోయి ప్రాణులన్నిటిలోకీ హీనజాతి అయిపోతున్నాం... ఒక శరీరంలోని సహజమైన కణాలన్నిటిమధ్యనా ఒక ప్రాణం, ఒక నియమం, ఒక సంబంధం వుంటుంది. సంబంధం తప్పిపోయినవి అసహజమైన కాన్సర్ కణాలై వూరికే అన్యవ్యసంగా పెరిగిపోయి శరీరాన్నే నాశనం చేస్తాయి... ఈ మానవజాతి కూడా ఎదుటి మనిషితోనూ, ఆతని సుఖదుఃఖాలతోనూ, కష్ట నిష్కారాల లోనూ సంబంధం కోల్పోవడాన రోగ గస్తమైపోతున్నది!...స్వామి మానవజాతిని ఒక కాన్సర్ వుండుగా మార్చకు. ఏదే నవ్వే మనుష్యు లుగా, ఎదుటివాళ్లను అర్థంచేసుకునే వాళ్లుగా వుండనీ!

ఇంటికొచ్చేసరికి చంద్రిక హోల్లో ఒక గజ్జి కుక్కతో ఆడు కుంటున్నది. పసిపిల్ల కూర్చుని నిద్రపోతున్నది. ఇంటినిండా కమురు కంపు. ఎవరి శరీరమో నృశానంలో కాలిపోయింది కంపు చావు అశుభం-భయంకరమైనది తలచరానిది ఇంట్లో దు రింది.

జయలక్ష్మి పనిపిల్లని తిట్టి లేపింది. గజ్జి కుక్కనుకొట్టి తరి మేసింది. చంద్రికను చూస్తే కోపం, దుఃఖం పట్టరాకుండా వచ్చే శాయి, ఎడా పెడా బాదేసింది. చేతులు నొప్పిపుట్టేవరకూ బాదింది. సీతారామారావువచ్చి ఏడుస్తున్న పిల్లను దగ్గరకు లాక్కువేవరకూ కొట్టింది...

“విండుకు దాన్నట్లా చావగొడతావు?” అన్నాడతను కోపంగా. అతనికి కోపం రావటం ఆరుదు.

“విండుకా? విండుకా?!...అది అట్లా మురికి కుక్కల్తో ఆడుకుంటున్నా-బుద్ధి లేకుండా వుండటం సహించలేను. అందుకని!” అన్నది.

“అది దాని పుటక. కొడితే మారుతుందా? మారదు! మారకపోతే నీకు అక్కరేదా? అది బతికుండా అని నీకు లేదా?”

విండుకులేదు? అదేం ప్రశ్న! అది బ్రతికుండా అని వుంది. బాగుండా అని వుంది. అందుకనే యీ పరిస్థితిని సహించలేక బాధ పడుతున్నాను. వింతమాటమే వింత మలుపుగా అడిగారు! జయలక్ష్మికి కడుపులో మంటుపుట్టింది.

“అది ఏబాటా వున్నా మీకు ఫరవాలేదు; అదేమైపోయినా మీకు ఫరవాలేదు. అందుకే నింపాదిగా సూత్రాలు మాట్లాడుతారు. అది బాగుండా అని నీకు వాళ్లెత్తే, అక్కరగలవాళ్లయితే మీకూ బాధ పుట్టేది” అన్నది.

అతను సమాధానం యివ్వనవసరంలేనట్లు వూరుకున్నాడు. అయితే ముఖం ఆసేస్తాడు. ఇహ విన్నవ్వా సమాధానం యివ్వడు. ఆ మాటల వలన అతనిమాట నిజమై పోతున్నట్లు ఆమెకు బాధ కలుగుతుంది. అతనన్నమాట ఆమెను నలిపేస్తుంది.

‘అది బ్రతికుండా అని లేదా? అది అంతే. దాని పుటక. అంతే. అది నీకు అక్కరేదా’ ఈ ప్రశ్నలు ఆమెలో ప్రతిధ్వనించాయి.

ఒకక్షణం ఆ పిల్లను కడుపులో దాచుకుని కాపాడుకోవాలని ఆరాటం. మరోక్షణంలో కోపంతో దాన్ని చావబాదటం... ఈ ఆవేళల్లో బలయంతుంది అమెకు విసుక్కిలేదు!

‘పిల్ల అక్కరేదని నేనెందుకునుకుంటాను? అది నా బిడ్డ కాదా? పిల్లలు బాగుండా అని ఆశించడం తల్లి ధర్మం కాదా? రాధికను చూచి ఎంత ఆనందిస్తాను! ఇదీ అలాగే బాగుండా అని కోరుకోవడం తప్పు?’

‘నా ఆశిల్లి, కోరికల్ని ప్రేమిస్తున్నానేగాని-నిజంగా యీ

పిల్లల్ని ప్రేమించడం లేదా? ప్రేమించడం, అర్థంచేసుకోవడం, ఒప్పుకోవడం-అన్నీ ఒకటేనా?

‘ఈ బాగోగుల మనస్సు ఎలా ఏర్పడింది?’

‘అలోచనలు, కోరికలు, ఆశలు అన్నీ అబద్ధాలేనా?’

సమాధానంలేని ప్రశ్నలలో ఉక్కిరి బిక్కిరైపోయింది జయలక్ష్మి.

4

శ్రీవగర్ కాలనీలో మొదటివీధి చివరియింటి పాప మూడేళ్ల పద్మ. ముద్దులు మూటగట్టి నట్లుండే పద్మ సంచీ బుజానికి వేళ్లాడేసుకుని; పనిమనిషి కారియర్ తెస్తుంటే ఒక్కోసారి ఏడుస్తాను, ఒక్కోసారి ఏడవకుండానూ స్కూల్ బస్ దగ్గరకు వెళ్లటం జయలక్ష్మి చాలసార్లు చూచింది. పద్మ సరిగ్గా చంద్రిక రంగులో, అంతే ఏత్తుగా, పలుచగా వుంటుంది. అన్నీ సరిగ్గా వుంటే చంద్రిక కూడా యిలానే వెళ్తూ వుండేదికదా అని జయలక్ష్మికి లీలగా అనిపించేది. ఆ అమ్మాయి బస్సుదగ్గరకు వెళ్తుంటే చూడటం జయలక్ష్మికి సంతోషం.

ఆ రోజున పద్మని స్కూలుకు పంపడానికి స్కూల్ డ్రెస్ వేశారు. పనిమనిషి కారియర్ పట్టుకుని తయారుగా వుంది. బస్సుకు పైమయింది. పద్మ పెద్దగా ఏడుపు ప్రారంభించింది. వాళ్లమ్మ పద్మను తిట్టి, రెండు అంటించి పనిమనిషికిచ్చి పంపేసింది తొందర తొందరగా. బస్సులో ఏడుస్తున్నందుకు కండక్టరు కనురుకుంటూనే వున్నాడు. పద్మ ఏడుపు తగ్గలేదు. క్లాసులో టీచరు ఏడుస్తున్నందుకు పద్మని క్లాసుబయట కూర్చోవెట్టేసింది. ఆ బయట గోడ కానుకుని ఒంటురిగా కూర్చుని ఏడ్చి, ఏడ్చి చచ్చిపోయింది పాప. చెడ్డిలో చచ్చివున్నది తేలు... ఈ విషయం విన్నప్పుడు జయలక్ష్మికి కడుపులో వికారం కలిగింది. భయంతో, దుఃఖంతో గుండెలో బరువు. వివరిమీదోకోపం. ఏమిటీ అమానుషం! కుక్క అరిస్తే ఆరుపులోని అర్థం తెలుస్తుంది. పాప ఏడిస్తే అది బాధన అని ఏడుపో, మామూలు బడి ఏడుపో విండుకు కనుక్కోలేకపోయారు? అంత ప్రసిపాప అలా ఏడుస్తూ బడికి పోకపోతేనేం?... మూడో ఏట అమ్మ పాపని బస్సులో వేస్తుంది. బస్సు బళ్లో వేస్తుంది. టీచరు ఏడ్చేవాళ్లని బయటా, ఏడవనివాళ్లని లోపలా వేస్తుంది. క్రమం ప్రకారం యంత్రం తంచనుగా కదిలిపోతూ వుంటుంది. అగటానికి వీల్లేదు. అమ్మలూ లేరు, పాపలూలేరు. యంత్రం టుకటక మాత్రమే వుంటుంది. మనిషి ఒంటరితనంలో ఏడ్చి ఏడ్చి చచ్చిపోతాడు...

అయ్యో, పాపా, అంత ప్రాణాంతకమైన నొప్పిని ఒక్క

దానివే ఏలా భరించావమ్మా. మీ అమ్మ నిన్ను పొదివి పట్టుకొని నీ నొప్పికి నీలో ఏడ్చివుంటే...స్వామీ, ఈ ప్రపంచంలో ఎవరినీ ఒంటరి చేయ్యకు. ఒంటరితనం భయంకరమైతే, భరించరానిది... తలచుకొని తలచుకొని కుమిలిపోతోంది.

“అతిగా ఆలోచించటం ఆరోగ్యకరంకాదు, జయా. నిండుకు వూరికే లేనిపోనిని ముందువేసుకుని బాధపడతావు?” అన్నాడు సీతారామాచార్యులు. మనుషుల్ని పట్టిపీడించే యీ భూతాలు లేనిపోనివా? వేసు పనిలేక కూర్చుని బాధపడుతున్నానా? “ఆలోచన అనేది మనిషి లక్షణం. అది అక్కరలేనిది జంతువులకూ, వెర్రివాళ్లకూను” అన్నది విసురుగా. “డాన్లనూ రెండురకాలున్నై. జరుగుతున్న దాన్ని, జరిగినదాన్ని అర్థంచేసుకునే ఆలోచన ఒకరకం. అది మంచిదే. కాని జీవితాన్ని ఒప్పుకోలేక ఆనవసరపుటూహలతో బాధను పెంచు కుంటూ పోవటం మంచిదికాదు...మనసువేరూ, శరీరంవేరూకాదు. మనసులో వున్న వూహలకి శరీరంమీద ఫలితం వుంటుంది. నవ్వుటం నేర్చుకోవాలి, జయా” అయ్యో, జీవితమే దుఃఖసముద్రం అయి వుండగా నవ్వుటానికి నీలెక్కడుంది! ప్రపంచంలోని రంగులన్నీ చూద్దామని, ఏన్నెన్నోరుచుల్ని చవిజూద్దామని, గుండెనిండా గాలి పీల్చుకుందామని, ఎగిరే దుమికే ప్రాణుల్లో ఎగిరి దుముకుతూ నవ్వుదామని చిన్ని శరీరంలో జీవం నింపుకుని ఆనందంగా వచ్చిన పద్మ కేసుయింది!

అసుభవం, ఆనందం-యివి అబద్ధాలు.

ఒంటరితనం, చావు, దుఃఖం-యివే నిజం.

అవాంఛనీయాలు, అశుకోని ప్రమాదాలు-పిచ్చివాని చేతిలోని రాళ్లలాగా వచ్చి మీదపడుతున్నాయి. నీటిని నియమించే సూత్రం వున్నదా, లేదా? ఇవి మనిషిని కించపరచి అధీరుణ్ణి చేస్తున్నాయి. భయపెట్టి నాశనం చేస్తున్నాయి.

తలదాచుకోడానికి ఏన్నో చోట్లుండగా చెడ్డిలోకే లేలు దిండుకొచ్చింది? అది కొంచెంగా అటుతిరిగి వేరే చోటికి వెళ్లివుండొచ్చు. చెడ్డి తీసినప్పుడు క్రింద పడిపోయి వుండొచ్చు. అది కుట్టగానే వాళ్లు గమనించి డాక్టరు దగ్గరకు తీసుకెళ్లి వుండొచ్చు. బ్రతికి వుండటానికి ఏన్ని అవకాశాలు! కొంచెం అటు యిటు అయితే బ్రతికి పోవచ్చు. అటు యిటు చేసే అవకాశాన్ని ఏలా పట్టుకోవాలి? పిచ్చి వాడి చేతిలోని రాళ్లనుంచి విలాతప్పించుకోవాలి? ఆసలు యీ అవకాశం అనేది వుందా? ఉన్నట్లు కనిపిస్తూ, మెరిపిస్తూ, మురిపిస్తూ అనిశ్చితత్వంలో మనిషిని నిలిపి ఆడిస్తున్నది అది!

...మనిషి పరిస్థితులముందు చిన్నవాడు కావచ్చు, అధీరుడు కావచ్చు. భయంతో, దుఃఖంతో నశించవచ్చు. కాని ‘మనిషి’ గానే నశించవచ్చునే. తన్ను తాను యంత్రంగా మార్చుకోవలసిన దుర్గతి ఎందుకొచ్చింది?

ఎదో పొరపాటు జరుగుతోంది! ఎక్కడో ఏదో సంబంధం తప్పిపోతున్నది! జీవితంలోని ఏదో కృప జారిపోతున్నది!

...ఆవేశమంతా ఆలోచనలగామారి ఆమెనుండి వేరై చల్ల బడిపోయింది. ఆ దుఃఖానికీ, యీ ఆలోచనలకూ ఏమీ సంబంధం కనబడలేదు...

## 5

సీతారామాచార్యుగారి చిన్నాయన వెంకటప్ప పల్లెనుంచి ఒచ్చారు. అతనికి ఎనభై ఏళ్ల వయసు. ఎందుకో, కారణంలేకుండా, ఈమధ్యన మనిషి బాగా కరిగిపోయాడు. జలుబుచేసి అగ్గటంలేదు. ఈమధ్యనే కొద్దిగా వీపులో నొప్పి ప్రారంభమైంది. పరిక్ష చేయించాలని వెల్లెలు సుబ్బమ్మ బలవంతాన వెంటబెట్టుకొచ్చింది. ఎక్స్రే తీశారు. కుడి ఊపిరి తిత్తిలో క్రిందిభాగాన గడ్డ కనిపించింది. బ్రాంకో స్కాప్ చేసి చూచారు. ‘కాన్సర్’ అని ధృవపడింది. ఆ విషయం చెప్పి నవ్వుడు ముసలాయన గోడకానుకుని కూర్చుని ‘ఆహా!’ అని తలూపాడు. విచారంగాని, బాధగాని ఏమీలేదు ఆస్వరంలో. ఈ మనిషికి అసలు సంగతి అర్థమైందా? అన్న అనుమానం వచ్చింది జయలక్ష్మికి. సుబ్బమ్మత్తా, సీతారామాచార్యులు అతని దగ్గరకూర్చుని ఏమీ ప్రమాదం మీదకు రానట్లుగానే అతనితో ట్రీట్ మెంట్ గురించి, వూళ్లొకబుర్లు మాట్లాడుతూనే వున్నారు.

ఈ నాలుగురోజుల్లోనే నొప్పి జాస్తి అయింది. అతనికి ఆప రేషన్ కు తట్టుకోగల శక్తి లేదు. వెంటనే ఏదో ఒకటి చేయాలి ... మర్నాడు రైల్వో హైదరాబాదు కాన్సర్ హాస్పిటల్ కు తీసుకువెడతానన్నాడు సీతారామాచార్యులు.

సీతారామాచార్యుకు తండ్రి చిన్నప్పుడే పోయాడు. తల్లి అతని పెళ్లికాకముందుగానే పోయింది. పినతండ్రులు నలుగురూ మేనత్తులు యిద్దరూ వున్నారు. అందరూ కలిసేవున్నారు. కాలగమనంలో అ పల్లెలోని సమిష్టి కుటుంబాలన్నీ చిన్న చిన్నవిగా ముక్కలైపోయినా, సోపల్లెవారి కుటుంబం అలానేవున్నారు, ఇంట్లోని కష్టనష్టాలన్నీ ఆడవాళ్లు సర్దుకోవాల్సిందేగాని, విడిపోవటం అనేది లేదు. పూర్వంనుంచి కుటుంబంలోవున్న పాతికెకరాల మడినీ సేద్యం చేసు కుంటారు. పండింది అందరూ తింటారు, తింటారు. కాలంతీరి చనిపోయినవాళ్లను వాళ్ల చింతల దొడ్లలోనే భూస్థాపితంచేస్తారు ఏడాదికోసారి పోయినవాళ్లకు భోజనం, బట్టలూయిస్తారు. వాళ్ల

తాత అవ్వ, అమ్మ, నాయన, బావిలోపడి చనిపోయిన రెండేళ్ల శిశు, పరికీటి అంటుకుని కాలిపోయిన సునీతి, రెండోజల జ్వరానికే ప్రాణం విడిచిన పాఠ్యతి, అందరికంటే పెద్దన్న రామయ్య-పోయిన వాళ్లంతా ఒక్కోరూ ఒక్కోరాతి క్రింద వరుసాగా నిలిచి వున్నారు. నిలిచేవున్నారు! అందరూ ఆ పల్లెలో స్థిరంగా వుంటారు ఎల్లకాలాలకీను. ప్రాణం పోయినవాళ్లు చింతలదోడ్లోనూ, బ్రతి కున్నవాళ్లు వూళ్లోనూ. చావుకీ, బ్రతుక్కీ తేడా అంతే. చావుకూడా బ్రతుకులోని భాగమే.

అవిచ్చిన్నంగా యిలా జరిగిపోతున్న ఆ జీవన విధానంలో వెంకటప్ప మొదట్నుంచీ అకతాయగానే పేరు తెచ్చుకున్నాడు. చిన్నప్పట్నుండి కూడా సిగరెటు, బీడీలు ఎక్కువగా కాలేవాడు. వాళ్ల పద్దతులన్నిటినీ ప్రశ్నించి, కాదని, ఎంతాళి చేసేవాడు. క్రియదగ్గర మాత్రం నలుగురితోపాటు నారాయణ అంటాడు. అతని ప్రోత్సాహం వల్లనే సీతారామారావు బయటికిపోయి చదువుకున్నాడు. డాక్టరయ్యాడు వాళ్ళిద్దరికీ చేరిక ఎక్కువ.

‘వీళ్లు నన్ను ఆ హెదరాబాదునుంచి యింటికి తీసుకురారు అక్కడే పారేస్తారు!’ ఆ రాత్రి ముసలాయన స్వాధీనంలో లేకుండా ఆ చీకట్లోంచి నొప్పిలోంచి దూసుకువచ్చింది ఆవేదన.

‘ప్రాద్దున్నుంచి హెదరాబాదు పోదామంటే సరేనన్నాడు. లోపల ఏముందో చూడు...ఎంతకీ వూరి చుట్టుపక్కల డాటిరారు. వీళ్లందరూ అంతే!’ సీతారామారావు నవ్వాడు.

సుబ్బుమ్మత్త తబాపింది. వాళ్లందరూ అంతే!

‘హెదరాబాదు చాలాదూరం. బెంగుళూరు వెళ్దాం. మనూరి నుంచి మనవాళ్లంతా రావటానికి, మనం అనుకున్నప్పుడు తిరిగి వూరు చేరటానికి వీలుగా వుంటుంది’ అన్నాడు ముసలాయనతో.

ముసలాయన ముఖంలో తృప్తి కనిపించింది. తరంకాని జబ్బు వచ్చినప్పుడు వాళ్ల వాళ్లందరూ బెంగుళూరే వెళ్తారు దగ్గరగా వుంటుందని.

సీతారామారావు వెళ్లి అతన్ని కాన్పర్ హాస్పిటల్లో చేర్చించి వాక్టరులో మాట్లాడి, సుబ్బుమ్మత్త వుండటానికి ఏర్పాటుచేసి వచ్చాడు. కోబాల్ట్ ట్రీట్ మెంట్ నెలరోజులు ఎదుతుంది. తర్వాత వూకి తీసుకెళ్లొచ్చు.

కాని వారం రోజులకే టెలిగ్రాం వచ్చింది, అతనికి సీరియస్ గా వున్నది.

సీతారామారావు వెళ్తుంటే జయలక్ష్మి కూడా బయల్దేరింది

కాన్పర్ హాస్పిటల్ ప్రక్కనే మెదడు, నరాల వ్యాధుల హాస్పిటల్ చాలా పెద్దది వున్నది. అక్కడ చందీకను చూపించాలన్నది.

కాన్పర్ హాస్పిటల్ పట్టణానికో చివర పెద్ద మైదానంలో వుంది. ఒక్క బ్లాక్ మాత్రం కట్టారు. ఇంకో రెండు బ్లాకులు నిర్మాణంలో వున్నై. భవనం పెద్ద గాజు కిటికీలతో, పలకలతో అత్యాధునికంగా, శుభ్రంగా వుంది. అందమైన, ఆరోగ్యకరమైన జీవితానికి పెట్టిన కోటలాగా వుంది గాని మృత్యుదేవత కంచుకోట అని అనుకోవడానికి ఏ మాత్రం వీల్లేదు.

మగవాళ్లవారు అనబడే గది పొడుగ్గా, విశాలంగా వుంది ముందుగా గోడకాసుకొని వరుసాగా మందుల బీరువాల, ప్రక్కనే పెద్ద స్టూలుమీద ఈశ్వరుడి పటం, ఆ ప్రక్కనే కుర్చీలో డ్యూటీ నర్సు. అక్కణ్ణుంచి రెండునరసల్లో మంచాలు. మంచాలమీద తెల్లని దుప్పట్లు. కాళ్లదగ్గర ఎరని రగులు. అన్నిమంచాలమీదా అన్ని వయసుల మనుషులూ వున్నారు. కొందరు దగ్గురున్న వాళ్లతోనో, ప్రక్కనున్నవాళ్లతోనో మాట్లాడుతున్నారు. ఇద్దరికీ రక్తనాళాల ద్వారా సెలెన్ ఎక్కుతోంది. కొందరికి ముఖాన, కొందరికి గొంతు మీద, కొందరికి ఛాతీమీద, ఒకతనికి కాలుమీద ఊదారంగు సిరా గుర్తులున్నవి-కోబాల్ట్ ట్రీట్ మెంట్ యివ్వవలసినచోటును సూచిస్తూ. వేషెంట్లందరూ ఏ పనిలో, ఏ స్థితిలోవున్నా కొత్త మనుషుల రాక పోకల్ని గమనిస్తున్నారు. నిర్వికారమైన ముఖాల్లో ఏ భావమూలేని కళ్ళు అందరి అన్ని కదలికల్ని అలవాటుగా గమనిస్తూ కదులున్నై.

జయలక్ష్మి వేషెంట్లందరి ముఖాల్ని వరుసాగా పరిశీలించింది. అక్కడ ఏదో చూడాలనీ, తెలుసుకోవాలని తపన. మృత్యు గహ్వరంలో వున్న వాళ్లని ఏదో అడగాలని, ఏవరికీ తెలియరానిదీ, వాళ్లకు మాత్రమే తెలిసేదీ ఆయిన నిగూఢ విషయాన్ని గ్రహించాలని ఆరాటం.

‘మేము చచ్చిపోయేవాళ్లమని మీరు అనుకుంటున్నారుగదా అన్నట్లున్నవి వాళ్ల చూపులు-అందుకే అందర్నీ అట్లా చూస్తున్నారు’ అన్నది జయలక్ష్మి సీతారామారావుతో తగు స్వరంలో.

‘మనిషన్న ప్రతివాడూ చచ్చిపోయేవాడే... వాళ్లట్లా అనుకోవాలని నీకదేళ్ళం’ అన్నాడు రావు.

‘కాన్పర్ వచ్చాక ఇవాళో, రేపో చావబోతున్నామని నిశ్చయంగా తెలిశాక యింకేమనుకుంటారు ఎవరైనా?’ యితనితో యిహా ఎస్కడూ ఏమీ అనకూడదు అనుకుంటుంది ప్రతిసారీ, కాని అంటూనే వుంటుంది.

వెంకటప్ప చిన్నాన్న పద్మాలుగో నంబరు బెడ్ మీద కూర్చుని వున్నాడు.

'రాత్రివాలాగత రఅయ్యింది. డాక ర్నీకు పెలి గాయుమ్మన్నాడు. పదోనెంబరు వాళ్ళతో చెప్పి యిప్పించాను. రాతంతా ముక్కుకి గాలి పెట్టారు. మతిలేదు. మా అమ్మ, అవ్వ, నాయన, పెద్దన్న, అత్త, సునీతి, సుబ్బమ్మ, సీతారావుడు అందరూ వుండేవోటికి నేనూ పోతా అని పలవరింత. ఇహ తీరిపోయిందనే అనుకున్నా. తేల్లారేసరికిచూడు ఎంతబాగా లేచి కూర్చున్నాడో!' అన్నది సుబ్బమ్మత్త.

వెంకటప్ప చిన్నాన్న పేల్వేమీది ఉమ్మిగిన్నె చేతిలోకి తీసుకుని మెల్లగా బలహీనంగా దగ్గి దగ్గి పలచటి బంకను దాన్నోకి వూశాడు. 'రాధికమ్మ రాలేదే. ఇంట్లో ఎవరన్నా తోడుగా వుంచారా?' అన్నాడు మెల్లగా, కష్టంగా.

'నీకు బాగాలేదంటే మేము అర్జెంటుగా బయల్పేరి వచ్చాం' అన్నాడు రావు. 'బాగుంది. ఇప్పుడు బాగుంది' అన్నాడు ముసలాయన.

పేషంట్లు అడపాదడపా ఉమ్మిగిన్నెలోకి ఆబంక వూస్తూనే వున్నారు. హాస్పిటలు, వార్డులు, మంచాలు, అక్కడుండే మనుషులు, గమ్మ, చుట్టూవుండే మట్టికూడా ఆ వుమ్మిని, ఆ జల్లును పొదుగుకొని అందర్నీ పట్టుకోవాలని పొంచివున్నట్లు తోచింది జయలక్ష్మికి. ఒళ్ళంతా భయంతో, అసహ్యంతో ముడచుకుపోతోంది. 'ఇక్కడుంచి తక్షణం పారిపోవాలి' అన్న తొందరపాటు వుడుతున్నది. కాని అక్కణ్ణుంచి కదలనీయకుండా ఏదోశక్తి ఆమెను అంత గట్టిగానూ కట్టిపడవేస్తోంది.

'ఎప్పుడు బయల్పేరారో...స్లాస్కులో కాఫీవున్నై. తాగండి' అన్నది సుబ్బమ్మత్త.

'ఒద్దు...ఒద్దు' అరిచినట్లు కేకపెట్టింది జయలక్ష్మి.

ఆరోజే ఆపరేషన్ అయి నగం మగతలోవున్న నడివయస్కుణ్ణి కూతురు అడుగుతోంది: 'పెంకాయలు మళ్ళీ అయిపోతయ్యేమో, డబ్బులియ్యి తెస్తాను' అని. అతను ఎంతో ప్రయాసతో జేబులో చెయ్యిపెట్టి తడుముకుని నోట్లకట్టలోనుంచి అయిదురూపాయల నోటుతీసి ఆమె చేతికిచ్చాడు.

గట్టిగా, దిట్టంగావున్న దవడ కాన్సర్ పేషంట్లు ఏవరినో జయటి వరండాలోనికి పిల్చుకుపోయి తగ్గుస్వరంలో వ్యవహారం యాలు చర్చిస్తున్నాడు.

కాలి ఏముక కాన్సర్ ముసలాయన పెండ్లాము పెద్దకుంకుమ బొట్టు పెట్టుకున్న పండు ముత్తైదువ ఈశ్వరుని పఠానికి పూల దండవేసి, పూజచేసి అరటిపండ్లు నివేదన పెట్టింది. వార్డు కొచ్చిన దగ్గర్నుండి రోజూ యిలానే చేస్తున్నది. ఇవాళ ముసలాయన్ని డిశ్చార్జి

చేసి యింటికి పంపుతున్నారు. అతనికి యిప్పట్లో వాళ్ళు చేయగలిగిన ట్రీట్ మెంట్ అయిపోయింది. అతన్ని బయటికి తీసుకెళ్లడానికి మనుష్యులు స్పెషల్ తెచ్చారు. ఆమె అరటిపండ్లు ఒలిచి చిన్న ముక్కలుగాతుంచి వార్డులో అందరికీ ప్రసాదం పంచింది. నవ్వు మొగాలతో అందరూ భక్తిగా కళ్ళకద్దుకొని నోట్లో వేసుకున్నారు. జయలక్ష్మికి ఆమె అందరికీ కాన్సరు ముక్కలు పంచుతున్నట్లుని పించింది. యిచ్చిన ముక్కను చేతిలో పట్టుకుని ఏం చెయ్యాలో తెలిక చూస్తూ నిల్చింది. తనకిచ్చిన ముక్కను తినేసిన చంద్రిక ఆమె చేతిలోనిది కూడా లాక్కుని మింగేసింది. 'ఛీ, పాడుపిల్ల' అంటూ గట్టిగా మొట్టికాయ వేసింది జయలక్ష్మి.

ఆవతల మంచంలో బట్టల్లో మనిషివున్న వై నంకూడా తెలి కుండా మంచాని కంటుకపోయిన ముసలాయనకు, ముక్కులోంచి ప్లాస్టిక్ ట్యూబ్ వేళ్లాడుతున్నది. అతని దగ్గరున్న యువకుడు ఒక గ్లాసులో మందులు, పచ్చికోడిగుడ్డు, నలిపిన బెడ్డెముక్కలు, అరటిపండువేసి అన్నీ కలిపి గిళకొట్టాడు. ముక్కులోని ట్యూబు చివర్న గరాటు తగిలించి అందులోకి పోశాడు. నోటి అవసరం, రుచి, వాసన, అనుభవం ఏమీ అక్కరేకుండానే ఆహారం ముసలాయన కడుపులోకి పోయింది! జయలక్ష్మికి కడుపులో దేవినట్లయింది. ఈ మనిషి చావకుండా యింకా ఎందుకు బ్రతికున్నాడు? ఏమిటి ప్రాకు లాట! పనికిమాలిన శరీరాల్లో, చావు నిశ్చయమని తెలిశాక కూడా జీవితాన్ని ఒదల్లేక మంచాల్లోపడివున్నవాళ్ళ ఉదాసీనపు చూపుల్లోని అర్థంకానిదేదో ఆమెను చుట్టుముట్టింది.

'ఇంక పోదాం పదండి' అన్నది.

వెంకటప్ప చిన్నాన్న నిశ్చలత్వం లోంచి మెల్లగా కళ్ళు పై కెత్తాడు. సుబ్బమ్మత్త పాలగ్లాసు యిచ్చింది. అవిత్రాగి, గ్లాసు ఆమె చేతికిచ్చి, మెల్లగా వెనక్కి వాలిపోయాడు. నర్సు ప్రక్కనే వున్న ఆక్సిజన్ తెచ్చి పెట్టింది. షార్ బోయ్ వెళ్లి డాక్టర్ని పిల్చు కొచ్చాడు. అతని ప్రాణం ఎప్పుడో వెళ్ళిపోయింది!

6

కాన్సర్ హాస్పిటల్ కు వెళ్లి వచ్చినప్పటినుండి జయలక్ష్మికి తన శరీరం భయంకరంగా కన్పిస్తోంది. అక్కడ తనుచూచిన కాన్సర్లన్నీ యిక్కడా వుండవచ్చునన్న భ్రమ కలుగుతోంది. ఏక్కడ చూచినా చిన్న వాపువున్నదేమోనన్న అనుమానం. లివర్ లో ఓ ప్రక్క కొద్దిగా గట్టిగలేదా? మొన్న కాలి ఏముకకు చిన్నదెబ్బ తగిలింది ఇన్నాళ్ళు మానలేదే! ఈ పులిపిరిలాంటిది స్కిన్ కాన్సర్ కాదుగద!

ఏమిటి కఫం వలచగా, దిక్కువగా వస్తోందే! ఏమిటిది యిలా వెంటాడు తోంది నన్ను?

ఒకచోటపుట్టి హేలగా యితర భాగాలమీదికి విగురుతూ, ఆడుకుంటూ, అక్కడ పాడుకుంటూ తిరిగే వెళ్లి మృత్యువు కాన్సర్. ఒకచోట ఆపితే యింకోచోట పెరుగుతుంది - ఊరుగాయలో బూజు పెరిగినట్లు.

మలబద్ధకం కొత్తగా వచ్చిందా? పెద్దపేగులో కాన్సర్ వుండొచ్చు. కడుపు సుగ్గులాంటిది వుందా? అదీ కాన్సర్ కావచ్చు. చర్మం రంగు మారిందా? పులిపిరి వచ్చిందా? వాపుగాని, నొప్పిగాని వున్నదా? జలుబు తగ్గలేదా? ఆకలి వచ్చిందా? అన్నం సయించటం లేదా? మెడమీద వాపు వచ్చిందా? క్రింది దవడ మొదట్లో వుచ్చిందా? పళ్లల్లోంచి రక్తం పడుతున్నదా? ఎక్కడైనా కాయ గాని, గడ్డగాని ఏర్పడిందా? కాలుగాని, చెయ్యిగాని నొప్పివచ్చిందా? యివన్నీ కాన్సర్లు కావచ్చు. ఏం జబ్బాలేదా? క్రిందటి అయిదా రేళ్లలో జ్వరంకూడా రాలేదా? అదీ కాన్సర్ సూచనే! తొందరగా కనిపెట్టండి... చావు తప్పించుకోండి! ఎక్కడుండా కాన్సర్? ఇవాళ నీవు కనిపెట్టుడానికి, ఉపేక్షించడానికి మధ్యన బ్రతుక్కి, చావుకీ మధ్యన వుండేంతదూరం వుంది! త్వరపడు. కనిపెట్టు. బ్రతుకు! తెలుసుకో.

ఇలాంటి అనుమానం వచ్చిన ప్రతిసారి జయలక్ష్మికి భయంతో మతిపోతుంది. ఆమె గుండె ధన్, ధన్మంటూ కొట్టుకునే చప్పుడు ఆమెకే వినిపిస్తుంది. శరీరం స్తబ్దమై, చెమటలు కారిపోతుంది. భయం దయ్యంలాగా పట్టేస్తుంది. ఆమెచేసే పనులు, మాటలు ఏవీ తనని కానట్లు, ఎవరో చేస్తున్నట్లు అనిపిస్తుంది... తన అనుమానం నిరాధారమైనదనీ, తనకు కాన్సర్ లేదనీ, చావు ముంచుకు రాలేదనీ అనుకోగలిగినప్పుడే మళ్ళీ తామ తానై, ఒకటై, ఆనందం వెల్లువలాగా ముంచుకుస్తుంది...

'నేను అప్రమత్తతలో వుంటున్నంతవరకూ నాదగ్గరకు ఏ ప్రమాదమూరాదు... ఈ తెలుసుకుంటున్న తెలివే నాకు రక్ష, సత్యం. ఈ తెలివి లేకుంటే యిహ నేను అనేది ఏముంటుంది? ఈ తెలివే నేను, నిజం' అనిపిస్తుందామెకు.

"నీకు బ్రతుకే ఒక కాన్సర్ లాగా కనిపిస్తోంది. అలా భయపడుతూంటే బ్రతికేదెలాగ?... పుట్టినప్పటినుండి శరీరం నిర్ణీతమైన దోవలో నడుస్తూ, పెరుగుతూ నశింపుకు సిద్ధమౌతుంటుంది. కాని అదంతా మనకు కనిపించదు. జీవమూ, మృత్యువూ రెండూ దిప్పుడూ యిక్కడ జంటగానే వుంటూవుంటవి. పుట్టిన ప్రతి మనిషీ చచ్చిపోతాడు విప్పడో ఒకప్పుడు. శరీరమూ, మనస్సుకూడా

కొన్ని పరిమితులకు లోబడే ప్రవర్తిస్తాయి. ఒక పరిధిని దాటిపోలేవు. ఆ పరిమితుల్ని మనం ఒప్పుకోకపోతే మనకే బాధ..." సీతారామా రావు మందలించాడు.

"ఓహో!... ఇదంతా మీ సోంపలెవారి కుటుంబవేదాంతం కాబోలు! ఇదే మా పరిధి అనుకునేవాళ్లకి పెరుగుదల ఎలా వుంటుంది? శాస్త్ర విజ్ఞానం ఉరుకులు వరుగులతో ముందుకు సాగుతున్నది. అమ్మవార్లు అని దణ్ణంపెట్టిన జబ్బులకి, వాక్కిన్ను కనిపెట్టారు. శివుడి తల్లోవున్నాడనే చందమామ మీదికి ఎక్కి కూర్చున్నారు. సర్వజగదాధారభూతుడు, ఆత్మకారకుడు, గాయత్రీ మంత్రానికి అధిష్ఠానదేవత అయిన సూర్యుడి దగ్గరకు చేరుకుంటున్నారు. ఇంకా మీలాంటివాళ్లు పరిధుల్ని గురించి మాట్లాడు తున్నారు!... ఈ పరిధుల్ని, పరిమితుల్ని నేను ఒప్పుకోను!... ఒప్పుకోను!!" అంటూనే గుండె పట్టుకుని 'అమ్మా' అంటూ కూలబడి పోయింది.

హాస్పిటల్లో కార్డియాలజిస్ట్ పరీక్షిస్తుండగానే రెండోసారి నొప్పి వచ్చింది. ఇ. సి. జి. తీసి చూశారు. 'గుండె బాగా దెబ్బ తిన్నది. మళ్ళీ నొప్పివచ్చినప్పుడు ఏం జరుగుతుందో చెప్పలేము. జాగ్రత్తగా వుండాలి' అని ఇంగ్లీషులో అతను భర్తకు చెప్పడం విన్నది.

ఆమె మనస్సు ఆలోచిస్తోంది... నేను గుండెనొప్పితో చచ్చి పోతాను. కాన్సర్ తోకాదు... చావు దగ్గర కొచ్చింది. రేపో, నెలకో, సంవత్సరానికో, ఎప్పుడో దగ్గరకు వచ్చేసింది... నవ్వు-పెద్ద, అర్థం లేని నవ్వు. ఏడుపు-సర్వం పోగొట్టుకున్న మహాభారాన్ని గుండెలో పాడువుకున్న ఏడుపు. రెండూ ఒక్కసారిగా ముంచుకోచ్చాయి.

ఇంతవరకు నేను సరిగ్గా కళ్లెనా తెరవలేదే! అప్పుడే చచ్చిపోతానా?! మనసు భయభ్రాంతిలో మూగగా ఏడుస్తోంది. చూపు మేరంతా అంధకారం. అంధకారంలో దేనికోసమో పరిభ్రమణం. ఏదిక్కునైనా తప్పించుకోడానికి దోవవుండేమోనని మనసు వెర్రెత్తినట్లు పరుగులిడుతోంది.

సైకిమాత్రం ఆమె మామూలుగానే యింటికిచ్చింది. రాధిక కాలేజీలో తనకు డిబేట్ లోనూ, విలక్యూషన్ లోనూ ఫస్ట్ ప్రైజ్ వచ్చిన ఆనందంతోవుంది. ఆ విషయాలు వింటూంటే జయలక్ష్మి కేమీ ఉత్సాహం కలుగలేదు. అవన్నీ తనకు సంబంధించని విషయాలాగా వినపడ్డవి. అన్నీ చెప్పాక రాధిక అడిగింది: డాక్టరు ఏం చెప్పారు?' అని. 'గుండె కొంచెం దెబ్బతిన్నది. జాగ్రత్తగా వుండాలన్నారు' అన్నది. ఆమాటలు ఆమె నోట్లోంచి బయల్పేరి బయటి ప్రపంచంలో సంబంధం ఏర్పరదుకుంటున్నా, ఆమెతో ఏమీ సంబంధం లేని విషయంలాగా క్రొత్తగా అనిపించాయి. చంద్రిక ఏదో అర్థ

మె నదానిలాగా దగ్గరకొచ్చి ఆమె చీరకుచ్చెళ్ళు చుట్టూ తిప్పుకుంటూ 'అమ్మా' అన్నది. మొదటిసారిగా చంద్రికమీద ఏమాత్రం కోపం లేని, సానుభూతి కలిగింది,

తాను నిజంగా చచ్చిపోతున్నానని ఆమెకు నమ్మకం కలగటం లేదు. నేను యింతవరకు ఏమీ అనుభవించలేదే, తెలుసుకోలేదే, జీవించలేదే! నేను చచ్చిపోవటం ఏమిటి? ! అసంభవం! నేను చావను! ఇన్నాళ్లు నేను గడిపిన జీవితం ఏది? నా అనుభవాలేవి? నా భవిష్యత్తు ఏది? ఏమీ కనబడటం లేదు. 'నేను ఏది? ఎక్కడున్నాను? అదిగో, ఆ కనిపించేవాళ్లంతా నవ్వుతున్నారు, ఏడుస్తున్నారు, పరుగెత్తుతున్నారు, తింటున్నారు, ఆనందిస్తున్నారు, అనుభవిస్తున్నారు. నా అనుభవాలేవి? 'నేను' ఏది?

మనసునిండా కసి, ఆశ్చర్యం. నేను లేకున్నా వీళ్లందరూ యిలాగే బ్రతికుండి, భోంచేసి, తిరుగుతూ, నవ్వుతూ వుంటారా! ఈ ప్రపంచం యిలాగే వుంటుందా? ఈ చెట్లు యిలాగే పచ్చగా వుంటాయా? ఇండ్లు, వూరూ, భూమి, ఆకాశం... ఈ ఆకాశం యింత స్వచ్ఛంగా, నీలంగా, ఆనంతంగావుంటే, దాన్ని చూస్తూ యీ క్రింద నేనుండనా?!...నాకంటేముసలివాళ్లు, అప్రయోజకులు, రోగిష్టులు, మూర్ఖులు-ఇందరూ వుంటూంటే నేను మాత్రం వుండకుండాపోవాలా? ఎంత అన్యాయం! నేను లేకుంటే యిదంతా ఏందుకు? అంతా నశించిపోవాలి! నశించిపోతుంది;...

ఒక ముసలామె వంటకు కుదిరింది. మంచి మనిషి. చంద్రికకు అన్నం పెట్టడం దగ్గర్నుంచీ అన్ని పనులూ ఆమె సమర్థించు కుంటోంది. ఇప్పుడు జయలక్ష్మికి పనేమీలేదు. మంచంలో పడుకుని పనులన్నీ జరిగిపోవటం చూస్తోంది. తానుగా కల్పించుకొని పురమాయింపడం కూడా లేదు. 'నేను అప్పుడే యీ యింట్లోంచిమాయమై పోతున్నాను. వీళ్లందరూ నేను లేకుండా పోయేస్థితికి అలవాటు పడి పోతున్నారు, అప్పుడే' అనుకుంది.

"నా బ్రతుకు పరిమితమై పోయిందికదా..." అన్నది దిగులుగా భర్తలో.

"బ్రతుకనేది మనుషులందరికీ పరిమితమే...ఎవరు ఎన్నాళ్లుంటారో ఎవరూ చెప్పలేరు...నీకంటే ముందే నేను పోవచ్చు..." ఆమెను ఓదార్చాలనే అన్నాడతను.

"ప్రతిమాటకీ వంకర అర్థాలు తీస్తారు...మీరందరూ నాలాగా ప్రతిదినమూ యిదే ఆఖరిదేమో ననుకుంటూ వుంటారా?"

అతను నవ్వాడు. "అనుకోను. నిజమే. కాని అనుకున్నప్పుడూ బాధపడను" అన్నాడు.

'ఈ ఓదార్పు మాటలకేమిలే' అనుకుందామె.

'నిజంగా నేనేచేయవలసిన పని అనేదిలేదు! ఇన్నేళ్లు నేను ఏందుకు తాపత్రయపడ్డాను? నేను సాధించిందేమిటి? అసలు ఈ నేను ఏవరు?' ఈ ప్రశ్నలు ఆమెను కలతపెడుతున్నాయి. వాటికి సమాధానం దొరకందే ఆమెకు శాంతిలేదు.

'నేను అంటే యీ కనిపించే శరీరం-

కాని నా రక్తం పారుదల నాకు తెలియదు. నా శరీరం పెరుగుదల నాకు తెలియదు. నరాలద్వారా తెలిసే కొంత విషయం తప్ప నిజానికి ఈ శరీరం నాకు తెలియదు. కొంత అదుపువున్నా, అది నా ఆజ్ఞకు లోబడి వుండలేదు. అది నేను ఎలా అవుతాను!

నేను అంటే నా మనసు-

కాని నాకు అనేకమైన ఆలోచనలు నిరంతరం తోస్తూనే వుంటాయి. ఎప్పుడు, ఏందుకు, ఎక్కణ్ణాంచి వస్తున్నవో తెలియదు. అవి తోచేకనే నావి అంటున్నాను. అవి 'నావి' ఎలాగౌతాయి?

నా అనుభవాలు...

మరుపు తెరల్లోకి జారి మాయమై పోతున్నాయి.

మిగిలినవాటిని మిగుల్చుకుంటున్న 'యిష్టం' నేనా? అదీ నా చేతిలో లేదే! అనుకుంది.

నేను అంటే ఏమిటో తెలియకపోయినా బ్రతుకు చాలా విలువైనదిగా తోచింది. 'వెధవ బ్రతుకు! వుత్తబోర్! ఇందులో ఏముంది!' అంటూ జీవితంలోని ప్రతి క్షణాన్నీ విషవూరితం చేస్తూ వచ్చిన ప్రశ్న యిప్పుడులేదు...చావును చూచినప్పుడే బ్రతుకు విలువ తెలుస్తుంది!

కాని యిప్పుడు-ఈ చివర్లో-అది తెలిసి ప్రయోజనమేముంది?

జీవితం చెయ్యిజారిన చేదతాడులాగా పట్టులేకుండా జారి పోతున్నది.

ఇంత జీవితం, ఇన్ని సంవత్సరాలు-ఎంతకాలం!- ఎట్లా గడిపేశాను?! ఎంత నిర్లక్ష్యంగా గడిపాను! ఇంతకాలంలో ఏం చేశాను? ఏం తెలుసుకున్నాను? ఏదో మహాశక్తి నా ముందు ప్రత్యక్షమై 'జయా, ఇదిగో నీ జీవితం...తిరిగి జీవించు' అంటే...ఎంత తెలివితో, ప్రతిక్షణాన్ని ఎంత అపురూపంగా బ్రతుకుతుంది! అప్పుడు... అప్పుడు...

అప్పుడు ఏం చేస్తుందో, తన జీవితాన్ని ఏ క్షణం దగ్గర మార్చి మలుపు తిప్పుకుంటుందో జయలక్ష్మికి తోచలేదు. ఆలోచించిన కొద్దీ మళ్లీ జీవించినా తాను అల్లాగే జీవించాల్సి వస్తుందనే తోచింది.

ఒకవేళ రాధిక పుట్టాక యిహ పిల్లలే ఒద్దని అనుకుని వుంటే అప్పటి ఆనందం అలానే నిలిచివుండేదా? ఎంతో వేదన, ఆలోచన తప్పేది అనుకుంది. కాని రాధిక పుట్టినప్పుడు ఆపిల్ల చురుకుదనం, త్వరగా మాటలాచ్చాయనీ, తోటివారికంటేముందు నడిచిందనీ, దాని కళ్ళు పెద్దవనీ, అది ముద్దుగా వుందనీ తెలివిగలదనీ-ఎన్నోవిధాల పొందిన సంతోషం పునరావృతం కావాలని, యింకో బిడ్డ-కొడుకు-కావాలని-కోరికతో తపించిపోగా-దాని సర్వసాసానంగా ఏర్పడిన చంద్రిక-ప్రతిక్షణమూ అంతకుముందు గడచిన కాలానికి, ఏర్పడిన మనస్థితికీ వారసత్వం వహించి అనుల్లంఘ్యం అయి కన్పించింది. ఎన్నిమార్లు అవకాశం వచ్చినా యీ మనసు యిలాగే ప్రవహిస్తుంది!

కాని...ఈ శరీరంలోవున్న ఎన్నో కణాల్లోనుంచి, ఎన్నో అవకాశాల్లోనుంచి రాధిక, రాధికను మించినవారు, కొడుకు, మహాజ్ఞాని, శాస్త్రవేత్త, పండితుడు-ఎవరైనా ఏర్పడటానికి అవకాశంవున్నప్పుడు, యీ చిట్టిపిచ్చి చంద్రిక ఏర్పడటానికి కారణం ఏమిటి? ఇదికూడా పిచ్చివాడి చేతి రాయిలాగా తగలబడేనా? అంతకు మించిన అర్థం వున్నదా? మనసులోని ఆలోచనలకూ, బయట ఏర్పడుతున్న సృష్టికీ మధ్యన సంబంధం ఎక్కడో తప్పిపోతున్నది!

తన మనస్సును పరిశీలించినకొద్దీ ఆమెకది విచారితమైనదిగా, వికృతమైనదిగా కన్పించసాగింది. జ్ఞాపకాలూ, కోరికలూ అనేనాటిని కలబోసుకుని ఏర్పడి; విలువల కొలబద్దను ఆధారంగా పెట్టుకుని; కోరికలను ఆరాధిస్తూ కన్పించేదాన్ని తిరస్కరిస్తూ; ఆదర్శాల ఔపుత్యాలు; అదఃపతనాల హైన్యాలు, హెచ్చు తగ్గులు అంటూ ఒక కృతకపు విలువల అవాస్తవిక లోకాన్ని సృష్టించుకుని నహజత్యాన్ని వాస్తవికతనూ నిరాకరించే మహమ్మారిలాగా కన్పించింది. దాని యిష్ట ప్రకారం జరిగితే చంద్రిక వుండదు, రాధికావుండదు - గొప్పదనానికి హద్దు ఎక్కడుంది? సీతారామారావు వుండదు, జయలక్ష్మి వుండదు! ఈ మనస్సుకు, యీ ఎక్కువ తక్కువల విలువల లోకానికి మూలతత్వం వినాశం. వాస్తవికతను నిరాకరించి, అవాస్తవిక లోకాల్ని సృష్టించడం, కన్పించేదాన్ని నాశనం చేయడం!

అయితే ఆమెనూ, ఆమెలోక్కో రక్షిస్తున్నది ఏమిటి? ఆ రక్షణ, ఆ ప్రేమభావం యీ మన స్థాయికి సంబంధించిందికాదు. కార్యకారణ సంబంధాన్ని అధిగమించిన మరోస్థాయినుండి వస్తున్న కృపావర్షం అది!

నాది అనుకుంటున్న యీ మనస్సుకీ, నేను అనుకుంటున్న ఈ మనిషికీ ఏమీ శక్తిలేదు! మనిషి ఆలోచనలతో, కోరికలతో నిమిత్తంలేకుండా స్థితులు ఏర్పడుతున్నాయి. ఏర్పడ్డాకనే అవి మనిషిలోని భాగ లవుతున్నాయి. నా వి అనేవన్నీ నీ దుకు, ఎక్కణ్ణాంచి

నన్నున్నాయో మనిషి చెప్పలేదు...మనిషికి యిక్కడు అందని ఏదో ఒక స్థితిలో అవి 'నా'వి అవుతాయా? అవకుంటే మనిషి జీవితం నిరర్థకం. గాలికి కొట్టుకు వచ్చిన మేఘాలు ఆకాశంలో ఒకచోట ఒక ఆకారంగా ఏర్పడతాయి. అదొక నిశ్చితమైన ఆకారమనీ. దానికేదో అర్థం వుందనీ భ్రమ కలుగుతుంది. మరో గాలితో అవి చెదిరి పోతాయి. మనిషి కూడా యింతేనా?!

మనిషి దానిని ఎలా సహించగలడు! దేన్ని నమ్మి ముందుకు వెళ్లగలడు? తాతయ్య దేవుణ్ణి నమ్మి సులువుగా తెలియనిదాన్నోకి వెళ్లి పోయాడు. వెంకటప్ప చిన్నాన్న వంశాన్నీ, రకాన్నీ నమ్ముకుని, పుట్టిన వాళ్ళకు చావుతప్పదన్న స్వప్నాతో మరో ఆలోచన లేకుండా దాన్నోకే వెళ్లిపోయాడు. 'నేను దేన్నీ నమ్మగల శక్తిలేనిదాన్ని. నేను ఎలా వెళ్ళేది? ఈ పెంజీకటిలో నాకు రక్షణ, మార్గము ఏవి?' అనుకుంది జయలక్ష్మి.

ఆలోచనలతో ఆమె మనసు అలసిపోయింది. స్తబ్ధమై పోయింది...ఎప్పుడో జరిగిన విషయం గుర్తుకొచ్చింది. పూజ గదిలో దేవుడి పీఠంముందు పడివున్నది పెద్ద బల్లి. ఆమెకు బల్లి అంటే చెప్పరాని భయం, పట్టరాని అసహ్యం. దాన్ని అక్కణ్ణాంచి తరి మెయ్యాలని నేలమీద చప్పుడు చేసింది. అది పోలేదు. ఒక పొడుగాటి పుల్లతెచ్చి దాన్ని కదిలించింది. అది నేలను గట్టిగా కరిచి పట్టుకుంది. ఏమాత్రం కదలేదు. మెల్లిగా కశ్యెత్తిచూచి, మళ్ళీ మూసుకుని, తోకను మెల్లిగా కదిలి కదలనట్లు కదిలించింది. దాని చూపులోభయం లేదు. ప్రాదేయపడటం లేదు. 'నాపాటికి నన్ను చావనీ, కదిలించకు, అన్నగే ఆ బల్లి వుద్దేళ్ళమని ఆమెకు నిశ్చయంగా తెలిసింది. దాని ప్రక్కనే నేలమీద నాలుగు అన్నం మెతుకులు వేసి కొంచెం నీళ్ళుపోసి, వెళ్ళిపోయింది. ఆ క్షణంలో ఆ బల్లి అంటే ఆమెకు భయం వెయ్యలేదు, అసహ్యమూ కలగలేదు!

రోడ్డులో మేళం వెళ్ళింది. జయలక్ష్మిలేచి యింటి వెనక్కు వెళ్ళింది. మేళం కూడా యింటి వెనక్కు వచ్చి దిగింది: ముందే త్రవ్వి పెట్టుకున్న గుంటదగ్గరకు చేరారు జనం. మనిషిని గుంటలో పడుకోపెట్టి మట్టి కప్పేశారు...అయిపోయింది...జయలక్ష్మి దేవుడి గదిలోకి వెళ్ళి తలుపులు మూసుకుంది. దేవుడిముందు సాష్టాంగపడి, కన్నీళ్ళతో 'స్వామీ, నన్ను బ్రతకనీ! నన్ను బ్రతికే వుండనీ!' అన్నది...మళ్ళీ మళ్ళీ అన్నది...పిచ్చిగా అన్నది..అంటూనే వుంది...

7

అకస్మాత్తుగా ఆమె ఆలోచనలు సంభించిపోయినై. సంతోషం, దుఃఖం, బాధ, బరువు, ఆలోచన-ఏమీ అంటని, దేని

తోనూ సంబంధంలేని విశ్వబ్దం ఏర్పడింది. తను వేరే, పైకి లేచింది అన్నీ 'తన'కు కనబడుతున్నాయి. అర్థం అవుతున్నాయి. విశ్వమంతా ఒక గొప్ప యంత్రంలాగా కదిలిపోతున్నది. గాలి, నీళ్లు, వెలుగు, భూమి, చెట్లు, జంతువులు, మనుష్యులు, ఏడుగులు, నవ్వులు-అన్నీ కాలంలో నడుస్తూ, తిరుగుతూ, పరుగెత్తుతూ, వున్నాయి. అవి నడవ్వలసినట్లు నడుస్తున్నవి; చేయవలసినట్లు చేస్తున్నవి; దేని సహజ ధర్మాన్ని అది నెరవేర్చుకుంటున్నది. అక్కడ ప్రశ్నలులేవు; సమాధానాలులేవు. అక్కడ నిండుగా ఎన్నో జీవాలు కదలాడుతున్నాయి. ఒకే జీవం వెల్లివిరుస్తున్నది! అక్కడ నిండుగా ఎన్నో ఆనందాలు సర్దిస్తున్నాయి. ఒకే ఆనందం పొర్లిపోతున్నది. ఒకటే అన్నీ, అన్నీ ఒకటే. బ్రతుకు దాన్సుంచినే పుడుతున్నది. చావు దాన్సుంచినే పుడుతున్నది. రెండూ ఒకటే. ఏం జరిగినా ఫరవాలేదు!

ఆమెకు చంద్రిక కనపడ్డది ఆడుతూ, నవ్వుతూ. రాధిక నవ్వుతూ పరుగెడుతున్నది. సీతారామారావు తాపీగా నడుస్తూ కనపడ్డారు. జయలక్ష్మి కూడా కనపడ్డది-తలవంచుకుని ఏడుస్తూ. 'ఫరవాలేదు. ఏమీ జరిగినా ఫరవాలేదు. అన్నీ ఒకటే' అన్నది జయలక్ష్మితో.

జయలక్ష్మి లేచింది. ఎన్నో జీవాలు, ఎన్నో ఆనందాలు ఆమెలో

నిండి, ఆమెను నఫలీకృతురాలి చేస్తున్నట్లు సంతోషిస్తూ, ఆనందం. నిండా నవ్వు. పెద్ద నవ్వు.

ఈ ఆనందంనుంచినే, యీ నవ్వునుంచినే ప్రపంచం పుడుతున్నది. అందువలననే ఇంత దుఃఖం, అర్థంలేనితనం, బాధ, బరువులను మనాయాసంగా భరిస్తున్నది. ఈ నిమిషంలో యింత తేలు తెల్లంగా, స్పష్టంగా కనిపిస్తున్న, తెలుస్తున్న విషయం-యిదే జీన రహస్యం! ఇప్పుడు నేను ఎన్ని జన్మలైనా ఎత్తగలను. అవలీలగా ఎన్ని చావులైనా చావగలను. ఈ జీవితం ఒక ఆట. ఈ ఆటను ఆడించేదీ, ఆడేదీ ఆటా కూడా నేనే!

మనిషికుండే పరిమితులు, జీవితానికి అర్థం, స్వేచ్ఛ-అన్నీ ద్యంద్య స్వరూపమైన మనసుకు సంబంధించిన ప్రశ్నలు. అనవసరమైన ఆలోచనలు. కాలంకూడా మనసుకు సంబంధించిందే గాని సత్యం కాదు. మనిషికి ఈక్షణం. అనేది సత్యం; కాలం అనేది ఊహ. కాలం లేదు; అనేకమైన ఊహలు వున్నాయి. ఒక ఊహానికి మరో ఊహానికి సుధ్యన సంబంధంలేదు. ఆ సంబంధాన్ని కల్పించేది మనస్సే.

...ఇవన్నీ ఆ ఊహలో ఆమెకు తెలిసినై.

ఆ రోజంతా ఆమె నిశ్చలమైన మనసులో, సంతోషించిన కాలంలో, ఆనందంలో వుండిపోయింది. మామూలు స్థితికి రావడానికి రెండు రోజులు వట్టింది.

ఆంధ్రుల అభిమాన దిన పత్రిక

# ఆంధ్రపత్రిక

ఇప్పుడు ఎన్నో సరికొత్త శీర్షికలతో వెలువడుతోంది.

విడి ప్రతి వెల 30 పైసలు

..... చందా వివరాలు .....

సంవత్సరమునకు	ఏజెంటు ద్వారా రు	108-00	పోస్టుద్వారా రు	115-20
ఆరు మాసములకు	,, రు.	54-00	,, రు	57-60
3 మాసములకు	,, రు.	27-00	,, రు.	28-80
1 మాసమునకు	,, రు.	9-00	,, రు	9-60

క్రమంగా ఆ మహాత్మరమైన అనుభూతి స్పష్టతను కోల్పోయింది. ఎంత ప్రయత్నించినా మళ్ళీ దాన్ని అందుకోవటం సాధ్యం కాలేదు. అది మనసులోకి జారి ఊహగా, సిద్ధాంతంగా, మాటలుగా మారిపోయింది. పేలవమూ, అర్థశూన్యమూ అయిపోయింది.

కాని అటువంటిస్థితి ఉన్నదన్న జ్ఞాపకంమాత్రం మిగిలింది.

'ఈ జ్ఞాపకాన్ని నిలుపుకోవటమే తపస్సు. ఈ స్పృహను వజీవం చేసుకోవడమే విముక్తి' అనుకుంది జయలక్ష్మి. 'వ్రతి చిన్న విషయంలోనూ అర్థాన్ని, ప్రయోజనాన్ని చూడటానికి అలవాటుపడ్డ మనస్సు, అర్థమూ ప్రయోజనమూలేని స్థితిని ఎప్పటికైనా గ్రహించగలదా? నేను నేను, అంటున్న అరాకొరా తెలివి అణగిపోవటం జరుగుతుందా!' అనీ అనుకుంది.

ఇంటి వెనుక నృశానాన్ని చూస్తే ఆమెకు జగుప్స కలగలేదు. మిట్టపల్లాలూ, తువ్వలూ, బూడిదకుప్పలూ, సన్ననివిరూ-అంతా సూర్యకాంతిలో మామూలుగా పున్నది. వూళ్ళో వీచేగాలి యిక్కడా వీస్తున్నది. వూళ్ళో ప్రకాశించే సూర్యుడే యిక్కడా ప్రకాశిస్తున్నాడు...చావు సహజమైనది, పుట్టుకవలెనే అవసరమైనదీగా తోచింది. మనుష్యులు ఒకేమాదిరిగా పుట్టి నందువలన ఒక జాతి కావటంలేదు. పుట్టిన వారందరికీ 'చావు సత్యం కనుక ఒకేజాతి అవుతున్నారు. పుట్టుక వేర్వేరుకు నాంది అవుతున్నది. చావు ఐక్యతకు చిహ్నం అవుతున్నది. జీవితంలోవుండే సత్యం 'మార్పు'. ఆ మార్పు యొక్క పరాకాష్ఠ చావు! అవసరాలు, బాధ, దుఃఖం, చావు-యివేయీ మనుష్యులందరి మధ్యనావుండే సంబంధాన్ని సూచించేవి. వాటిని జయించాలనేదే మానవుని నిరంతర ప్రయత్నం. కాని, ఆ విజయం లభించటంతోనే మనిషి నశించిపోతాడు! ప్రపంచస్థితి ద్వంద్వాల మీదనే నిలచివున్నది. ఆ నిరంతర ద్వంద్వాలలో ఒకటేవుండి రెండోది లేకపోవటం వుండదు. ఈ మనసు దేన్ని కోరుకుంటోందో, దేన్ని కరుణ అంటోందో అది చావు. ద్వంద్వాల్ని నిరాకరించినప్పుడు జీవం, సత్యం అక్కడుండవు!...కాని కాలానికి, కార్యకారణ సంబంధానికి లోబడివుండే మనస్సు దాన్ని గ్రహించలేదు!

'ఈ క్లిష్టతను, ఈ సంకీర్ణతను, ఈ వైవిధ్యాన్ని, ఈ చైతన్యాన్ని నేను గ్రహించగలనా! భరించగలనా?' ఆమె గుండెలో ఉత్కంఠ, ఆనందం, ఎదురుమాపు, వేడికోలు...

నీలాకాశంలో నల్ల మబ్బులూ, సూర్యుడి నారింజరంగు కాంతి కలిసి రంగులచిత్రంగా ఏర్పడి, అద్భుతమైన సౌందర్యాన్ని సృష్టిస్తున్నాయి. క్షణక్షణానికి మారుతున్న దృశ్యాలు. ప్రతిక్షణమూ అంత సుందరంగానూ వుంది. అద్భుతమైన ఆ సౌందర్యంలో ఆమె మనసు మూగపోయింది.

ఎక్కణ్ణుంవో తాళాలకబ్బం...టింగ్టకా, టింగ్టకా...

టింగ్టకా, టింగ్టకా...విశ్వమంతా వ్యాపించి నవ్వుతూ, నర్తిస్తూ ఆమె గుండెల్లోకి చేరి, అక్కడ సంతోషంతో నాట్యం చెయ్యడం ప్రారంభించింది.

'అమ్మా, చంద్రికమ్మ తమాషబంగా పిల్చుకొచ్చింది... ఒద్దంటే యీమె వినదు. పొమ్మంటే వాడు పోడు...' వంటామె ఫిర్యాదు.

అతను తెల్లగా, పొడుగ్గా వున్నాడు. మొహం పొడుగ్గా, గంభీరంగా వుంది. వయస్సు అరవై దగ్గర పడుతున్నా కళ్ళల్లో చురుకుదనం, జీవం నిండుగా వున్నాయి. 'అమ్మా, పాప పిలిచింది. పిల్లలూ, పెద్దలూ అందరూ చూడొచ్చు. ప్రపంచంలోని నింతఅన్నీ వున్నాయి దీంట్లో...' అన్నాడు గంభీరంగా.

'ముప్పైపైసలకోసం ఎన్ని కబుర్లు చెబుతున్నావు!' అన్నది జయలక్ష్మి.

అతను నొచ్చుకున్నాడు. "పైసలకోసంకాదు...ఇది నావృత్తి. నేను ప్రపంచాన్ని చూపిస్తాను...పైసలు నేను బ్రతకటానికి" అన్నాడు,

అంటూనే బుజంమీది గోనెనంచీ దించి అందులోని పెట్టె తీశాడు. ఎండవీటలు చూచుకొని స్టేండు అమర్చి పెట్టె పెట్టాడు.

చంద్రికతోపాటు జయలక్ష్మి కూడా దానిని చూడటానికి కూర్చున్నది.

టింగ్టకా...టింగ్టకా...ఒకచేత్తో తాళంకొడుతూ, రెండోచేత్తో తాపీగా బొమ్మలు మారుస్తూ రాగయుక్తంగా వర్ణిస్తున్నాడు...

ఆ బొమ్మల్లో నిజానికి విశేషం 'ఏమీలేదు కాని ఆ బొమ్మలే లెన్స్ లోంచి లోతునూ జీవాన్ని గ్రహించి, రాగయుక్తమైన వర్ణనతో లయబద్ధమైన తాళంతో కలిసి వింతకథను సృష్టిస్తున్నాయి.'

"ధిల్లిపట్నం చూడండి  
ఇంద్రాగాంధీ దర్బారు చూడండి  
ఎర్రకోట చూడండి...టింగ్టకా, టింగ్టకా..."

రాధిక వచ్చింది. "ఏమిటమ్మా, నీవు కూడా చూస్తున్నావా? ప్రక్కింటివాళ్ళు కిటికీలోంచి చూస్తూ ఎట్లా నవ్వుతున్నారో చూడు..." తెవిలో గుసగుసలాడింది.

"నవ్వుకోనీ...మధ్యాహ్నం తెచ్చిన కేకులు అతిమార్తోళ్ళున్నాయి. నాకూ, చంద్రికకూ, అతనికి మూడు తీసుకురా. తింటూ చూస్తే యింకా బాగుంటుంది. నువ్వు కూడా వచ్చి చూడు" అన్నది.

“నీవు కేకులు తినకూడదుకదా” అని విసుక్కుంటూ వెళ్ళి పోయింది రాధిక,

“గోవా సంద్రం చూడండి  
సంద్రంలోన మంది చూడండి  
ఆడా మగలా ఆట చూడండి...టింగ్ బకా, టింగ్ బకా...”

ప్రదేశాలు, మనుష్యులు, లోకాలు మారిపోతున్నై. లండన్ నగరం, కాశీపట్నం, మహాకాళి ఉత్సవాలు; జపానీ గెయిషాలు, చంద్ర లోకపు చిత్రాలు...ఒకదాని తర్వాత ఒకటి జరిగిపోతున్నవి, ఆకాశం లోని చిత్రాల్లాగా.

“మనలోకం చూడండి  
ఈలోకం చూడండి  
తమాషాల లోకం యిది  
విచిత్రాల లోకం యిది  
అందాల లోకంలో  
ద్వంద్వాలలోకం...టింగ్ బకా, టింగ్ బకా...  
తిండికి బట్టకు రోదనా  
నెత్తిన కప్పకు వేదనా  
రోగం చావు శోధనా...టింగ్ బకా, టింగ్ బకా...”

అయినా •

బ్రతుకుతానంటాడు మనిషి  
నవ్వుతానంటాడు మనిషి  
ఇక్కడే వుంటానంటాడు మనిషి...  
టింగ్ బకా, టింగ్ బకా...”

జయలక్ష్మి నవ్వుటం మొదలెట్టింది.  
ఆమెతోపాటు చంద్రికానవ్వుతోంది.  
ఒకడ్చిమాసి ఒకరు నవ్వుతూ వున్నారు.

“టింగ్ బకా...టింగ్ బకా...”

నవ్వుల లోకం చూడండి  
నవ్వేబాబులు చూడండి  
నవ్వేసాపలు చూడండి  
నవ్వొకటే నిజమండీ...టింగ్ బకా, టింగ్ బకా...”

తమాష బంగ్లా లో రంగు రంగుల పాపలు, బాబులు వచ్చుతూ నిల్చుండిపోయారు...కథ అయిపోయింది...

ముసలతను డబ్బా తీసి గోనె సంచీలో పెట్టుకున్నాడు.

“మీ దేవూరు? నీ సంసారం ఏక్కడుంది?” అనడం జయలక్ష్మి.

అతను సంచీని తడుతూ “ఇదే నా సంసారం...రోజురోజూ నాది”...అన్నాడు.

పైసలు జేబులో వేసుకున్నాడు.

తన ప్రపంచాన్ని బుజాన్నవేసుకుని వెళ్ళిపోయాడు...

సూర్యుని ఏరని వెలుగు కన్పించనియకుండా ఒక వర్షాని చిక్కని మేఘం అడ్డంగా నిల్చింది. వేపచెట్టు కొకరిన్నిటిమీదా గోరింకలు వారి గోల గోలగా అరుస్తున్నై. మేఘాన్ని చీల్చుకుని వెలికి రావటానికి ప్రయత్నించిన ఏరని మెరుపు ఆమేఘపు గుండెలోని లోతుల్ని ఒక్కక్షణంచూసి మళ్ళీ లోనికే వెళ్ళిపోయింది.

కొన కొమ్మలమీదనున్న గోరింకలు క్రిందికి క్రిందికి గెంతు కుంటూ నెమ్మదిగా చెట్టులోపలికి మాయమయ్యాయి. ఈ వెలుగును వున్నంతసేపూ అనుభవిద్దామన్న కోరికతో రెండు గోరింకలు మాత్రం లోపలికి వెళ్ల కుండా గొంతులు తగ్గించి కబుర్లా డుకుంటున్నై...

ఆమె మనసునిండా ఆనందం. నేను లేక పోయినా యిదంతా వుంటుంది. ఈ మనుష్యులు, చెట్లు, గోరింకలు, సూర్యుడు, ఆకాశం - అన్నీ ఎప్పటికీ వుంటాయి - అనుకున్నది జయలక్ష్మి ఆనందంగా.